



లేచిపోయిన మనిషి

శ్రీ కొడవటిగంటి కుటుంబరావు

ఎక్కడో ఎవరో ఒక ముసలమ్మ చచ్చింది. యశో

దకు ముప్పైవేల రూపాయల విలువచేసే ఆస్తి సంక్రమించింది. ఊళ్లో పెళ్లయితే కుక్కలకు హడావుడి. ఎవరికన్నా లప్ప వొచ్చిపడితే ఊళ్లోవార్లకి హడావుడి. కుక్కల కేదైనా ఒరుగుతుంది. మనుషుల కేమీ ఒరగదు. ఎదురుగుండా వచ్చి "ఏం అదృష్టం! పెట్టిపుట్టాలి! దేవు డెవరి కివ్వాలో వాళ్లకే ఇస్తాడు" అంటారు. అవతలికి వెళ్లి, "కలిసింది ముదనప్పం!" అంటారు. ఇట్లా వచ్చికలిసే ఆస్తులకి 'ముదనప్పం' అనే పేరు. అంతమాత్రంచేత 'ముదనప్పం' వచ్చి కలిస్తే వద్దనేవా డెవడూ లేడు. ఎవరికన్నా ముదనప్పం కలిసినప్పుడల్లా, నలుగురూ చేరి 'ముదనప్పాలు' కలిసిన వాళ్లందరి కథలూ చెప్పుకుంటారు. అక్కడి కదిత్పి.

యశోదకి తండ్రి ఉన్నాడు గాని తల్లి లేదు. ఈ ఆస్తి కలవకపోయినా ఆమెకు అన్నవస్త్రాలకు లోటు లేదు; ఉన్న లో టేదో అది ఒకరు తీర్చేది కాదు. ఆమె అన్నలిద్దరూ దూరదేశాల్లో ఉద్యోగాలు చేసి డబ్బు వెనకేసుకుంటున్నారు. తన కీ ఆస్తి వచ్చిందనగానే మొదట్లో ఆమెకు ఏ వికారమూ కలగలేదు. పరిమితమైన ఆమె అవసరాలు ఇక పెంచుకునేది లేదు. అందుచేత ఈ ఆస్తి వచ్చి తన జీవితాన్ని ఏవిధంగా మార్చుచేసేదీ ఆమె ఊహించలేదు. డబ్బు చాలా పాపిష్టిదనీ, డబ్బు జాస్తిగా ఉన్నవాళ్లకి ఈలోకంలో గాని, పరలోకంలో గాని సుఖం లేదనీ ఆమె కొక అనుమానంకూడానూ.

ఆస్తి కలిసినందుకు అందరూ తనను అభినందించి సంతోషం వెళ్లబుచ్చుతూంటే, ఆస్తి వచ్చింది తనకు కాదనీ, ఊళ్లోవార్లకనీకూడా ఆమెకు తోచింది.

అయితే సంఘంలో తన ప్రాముఖ్యం హెచ్చిందని యశోద త్వరలోనే తెలుసుకున్నది. ఇది తెలుసుకోవటానికి ఆమె మేనమామ లక్ష్మీకాంతంకూడా సహాయపడ్డాడు.

"ఏమేవ్, కోడలా! ఇతరులను హీనంగా చూడటానికి, ఇతరులు చెయ్యటానికి భయపడే పనులు ధైర్యంగా చేయటానికి నీ కిప్పుడు కొంత అధికారం వచ్చిందన్నమాట! తెలుసా?" అన్నాడు కాంతం మామయ్య.

"నీ ఆస్తుల అట్లాగే పాడుచేశావుకనక నీ కా సంగతి బాగా తెలియాలి" అన్నది యశోద.

"అందు కభ్యంతర మేమిటి? డబ్బుగురించి నన్నుడుగు చెపుతాను. డబ్బువిలువ దాని ఉపయోగంలో ఉంది. మాటవరసకి నీదగ్గర వెయ్యిరూపాయలున్నాయనుకో. అది పెట్టి అవసరాలే గడుపుకుంటే దానికి విలువే లేదు. వెయ్యిరూపాయలంటే వెయ్యిమందికి రెండు పూటలూ ఒకరోజు తిండికి సరిపోతుంది. ప్రపంచంలో రోజూ ఎన్నోకోట్లమంది రెండుపూటలూ అన్నం తినేస్తున్నారు. అందువల్ల విశేషం ఏమీ జరగటం లేదు. ఆ వెయ్యిరూపాయల్ని నువ్వు దుర్వినియోగపరచటానికి సిద్ధపడితేనే దాని విలువ నీకు గిట్టుబాటవుతుంది. తలా పదీ చేబదుల్లిచ్చావునుకో, వంద

మందిని కట్టేసుకుంటావు. తాగుదూ, వ్యభిచారాలూ, మోసాలూ, హత్యలూ మామూలు మనుషులు చేస్తే తప్పలు. వాటికి దండన. అవే డబ్బుగలవాళ్లు చేస్తే వాటి విలువ వేరు. పిండికొద్దీ రొట్టె. నీ దగ్గర డబ్బున్న కొద్దీ ఈ పనులు చేసే అధికారం నీకు జాస్తిగా ఉంటూఉంటుంది. అందరికీ ఒకటే న్యాయ చట్టమనేదీ, ఒకటే నీతి అనేదీ శుద్ధాబద్ధం. నన్ను చట్టాలు తయారుచెయ్యమంటే ఆదాయాలవారీగా నీతి, న్యాయమూ ఏర్పాటుచేస్తాను. జరుగుతున్నది అదేగా? చట్టం చేస్తే వచ్చిందా ఏమిటి?" అని కాంతంమామయ్య ఉపన్యాసం దంచాడు.

యశోదకి మేనమామతో ఆటే మాట్లాడటం ఇష్టంలేదు. ఆయన అన్నివ్యసనాలకూ దాసుడు. పైగా అర్థంలేని సిద్ధాంతాలన్నీ చెబుతాడు. వినటానికి తలనెప్పి. కాని మాట సాగిస్తే ఒకంతట వదలడు.

"ప్రపంచమంతా నువ్వన్నట్టే ఉంటుందా ఏమిటి?" అన్నదామె.

"ప్రపంచం నువ్వు చూశావా? నేను చూశానా? నన్ను చూడరాదా? రెండు డేళ్లనించీ నే నింట్లోతప్ప పడుకోవటం లేదే! డబ్బుండగా ఎప్పుడన్నా ఇంట్లో పడుకుని ఎరుగుదునా?" అన్నాడు లక్ష్మీకాంతం.

యశోద "సరేలే!" అంటూ అక్కణ్ణించి వెళ్లిపోయింది. తన సంభాషణ ఇతరుల కెట్లా తగిలేదీ తెలుసుకోగల ఆత్మజ్ఞాని కాదు కాంతం. యశోద వెళ్లిపోయినందుకు అతను ఆశ్చర్యపోయినాడు. నేరుగా తన బావగారిదగ్గరికి వెళ్లి, "ఏం, బావా? యశోదకు వచ్చిన ఆస్తివిషయం వాళ్లవరో వ్యాజ్యం వేస్తారని విన్నాను, నిజమేనా?" అన్నాడు.

"స్త్రీడరుగారి నడిగితే వాళ్లకు వ్యాజ్యంవెయ్యటానికి గడ్డిపరక ఆస్కారంకూడా లేదన్నాడు. అదేమీ లేదుగాని, పాపం, దానికి క్లాస్ట్రం మంచి రోజులు తిరిగినట్టుగా ఉంది. లేచిపోయిన ఆ వెధవ

కూడా తిరిగొస్తే బాగుండును. ఆడదానికి మొగుడు లేని బతుకేం బతుకురా, కాంతం?" అన్నాడు ముసలాయన విచారంగా.

౨

"అదెంత భాగ్యం, బావా? పాపాల భారపుణ్ణి నే ఉన్నాగా? వెతికి రమ్మంటే ఇవాళ వెళ్లనూ? ఈసారి వొట్టిచేతులతో ఇంటికి వస్తానా? సప్తసముద్రాలూ గాలించి ఎక్కడున్నాసరే పిలకపట్టుకు లాక్కొస్తాగా" అన్నాడు కాంతం.

"నీమొహం కాదా? కిందటిసారి ఇట్లాగే నాలుగువందలు పట్టుకెళ్లి ఏ గుర్రాలమొహానో పెట్టి వచ్చావ్!" అన్నాడు యశోదతండ్రి చలమయ్య.

"నీతోడు బావా—!"

"నీ ప్రమాణా లెవరు నమ్ముతారా? నీసంగతి ఇవాళ చూస్తున్నానుగనకనా? నిన్ను నమ్మి నీచేతికి ఒక్కశోలీ ఇవ్వను."

అంతమాట అనిపించుకున్నాకగాని కాంతం విరమించలేదు. తన ఓడు తెలుసుకోలేకపోవటంలో కాంతం ఎంత మాధుషంలే, అతనితో మాట్లాడేటప్పుడు ఎంత మొహమాటస్థులుకూడా నిర్మోహమాటంగా అతనితో కుండపగలేసి మాట్లాడేవాళ్లు. అట్లా మాట్లాడించుకోవటం అతనికి పరిపాటికూడా అయిపోయింది.

యశోదకి ఆస్తి వచ్చిందని తెలిసిన క్షణం నించీ కాంతం తను బాగుపడే మార్గం ఏదైనా ఉందా అని బుర్ర వేడెక్కేటట్టు ఆలోచిస్తున్నాడు. యశోదని వెళ్లాడేద్దామా అని ఒక ఆలోచన వచ్చింది. కొంతసేపు ఈ ఆలోచన చాలా బాగున్నట్టు కూడా అనిపించింది. చివర కా ఆలోచన కట్టిపెట్టాడు. యశోదకు తనమీద వ్యామోహం ఉండదని కాదు—అటువంటి సందేహం అతనికి తట్టనేలేదు— యశోదను ఎవరన్నా వెళ్లిచేసుకుంటే ఆపెళ్లి చెల్లదని.

పోనీ, మేనగోడలిని చాటుగా తన వలలో వేసుకుని 'ఎస్టేటుకు' 'మేనేజరుగిరి' చేద్దామా అనుకున్నాడు. ఇది బాగానే కనిపించింది. యశోదకు తన మీద ఏపాటి వ్యామోహం ఉందో తెలుసుకోవాలిగా? ఆలోచించాడు. తన కేం లోటు? ఇంకా నలభైరెండు నిండలేదు. పాతికేళ్లకే కుర్రాళ్లకి జుట్టు నెరిసిపోయ్యే ఈరోజుల్లో తన నొక్కులజుట్టు ఇంకా నిగనిగలాడుతూ తుమ్మెదరెక్కలల్లే ఉంది. తనలో ఇంకా శృంగారం చావలేదు. యశోదను చూసినా మగవాడి కోసం తపించిపోతూ ఉండాలి. ఇరవై నాలుకేళ్లు నిండి ఇంతవరకూ పురుషస్వర్గ ఎరగని మనిషి తనవంటి వాడు దొరికితే ఎగిరి దూకకుండా ఉంటుందా? అంతా తనకు సుముఖంగానే ఉంది. కాని యశోద మోసం చేసింది. ఇంకో ఐదునిమిషాలు నిలబడి మాట్లాడి నట్టయితే తను యశోదతో, తన భార్య పిల్లల్ని కని ఎట్లా అందవికారమై పోయిందీ, తనను ఎంతెంత అందగత్తెలు ప్రేమించిందీ అన్నీ చెప్పేద్దామనుకున్నాడు. కాని, నెర్రెమొహం, మాటలోనే జారుకుంది. ఏబుద్ధిన ఉన్నదో, మరోసారి చూద్దాం అనుకున్నాడు కాంతం. ఇది సాగే ఆలోచన కాదేమోనని అతనికి ఒక్కనాటికీ తట్టలేదు. అందులో ఆశ్చర్యం ఏమీ లేదు. అతను చవుకబారు ఆడవాళ్లందరితోటీ శృంగారం నడిపి, రాసురాసు ఆడదాన్ని గురించి చవుకబారు అభిప్రాయాలు ఏర్పరుచుకున్నాడు. తన ఆకర్షణశక్తిలోకూడా వల్లమాలిన గురి తెచ్చిపెట్టుకున్నాడు.

కాంతం మళ్లీ మర్నాడు వచ్చి యశోద వంటరిగా ఉండటం ఆసరాచూసుకుని తాపీగా ఆమె భావినిగురించి చర్చించాడు. యశోద తాపీగానే అంతా విన్నది. అతను చెప్పినదాని సారాంశ మేమిటంటే: ఆస్తీ రాగానే సరా? దాన్ని ఎవరు చూస్తారు? ఈ యాభైఅయిదేళ్ల వృద్ధు ఇంకా ఎంత కాలం బతికిఉంటాడు? ఆయన సారీ అంటే తరవాత యశోదగ తేమిటి? ఇంత ఆస్తీ ఉండి, మొగుడూ,

పిల్లలూ, సంసారసుఖం లేకుండా ఎంతకాలం ఇట్లా? పెళ్లిచేసుకోకపోతే ఎవరినన్నా అండగా ఉంచుకున్నా మాబాగేగదా? ప్రపంచంలో ఎంతమంది లేరు? సింగినాదం, లోకం ఏమంటుంది? తనను లోకం ఏంచేసింది? ఎవరి పొట్ట వాడు పోసుకుంటున్నంత కాలమూ ఎవర్నీ ఎవరూ ఏమీ చెయ్యలేరు!

అంతా విని యశోద, "నువు చెప్పేది నాకు చాలా అసహ్యంగా ఉంది. ఇటువంటి సలహా ఎప్పుడూ ఎవరికీ చెప్పకు" అని లేచిపోయింది. యశోద వొట్టి కబుర్లకు పడదని రూఢిచేసుకుని కాంతం ఆమెవెంట పడి పట్టుకున్నాడు. యశోద పెద్ద పాలికేక పెట్టింది. కాంతం చప్పున ఆమెను వొదిలిపెట్టి సాధ్యమైనంత వేగంగా ఇంటికి వెళ్లిపోయాడు.

కాంతం యశోదను ఏదో చెయ్యబోయినట్టు ఆనోటా ఆనోటా ఊరంతా పాకింది. అదివరకు కాంతం గురించి లోకులు చెప్పకోకపోలేదు. కాని ఎందుచేతో ఈసారి చెప్పకోవటం వెనకటిమాదిరిగా లేదు. అతను చచ్చు స్త్రీలతో సావాసం చేస్తే ఎవరికీ నెప్పి కలగలేదు. కాని పరువుగల ఆడదానిమీదికి వెళ్లాడనగానే అందరికీ చురుక్కుమన్నది. కాంతం మనుష్యుల చూపులూ, వాలకమూ భరించలేకపోయాడు. ఒక రాత్రి పెట్టె సద్దుకుని గై లెక్కాడు.

3

ఆ సమయానికి పూనాలో గుర్రాలు పరుగెత్తుతున్నై. కాంతం పూనా ప్రయాణమైనాడు. అతని లెక్కలో డబ్బుకు విలువ ఇచ్చే దుర్వినియోగాల్లో గుర్రపుపందాలు చాలా ఉత్తమమైనవి. ఎన్నో మరులోకి వెళ్లిన క్షణంనుంచీ బయటికి వచ్చేవరకూ కాంతం పొందే బాధా, ఆనందమూకూడా ఒక ప్రత్యేకత గలది. ఇంకేబాధనూ, ఆనందాన్నీ వీటితో పోల్చటానికిలేదు. సామాన్యజీవితంలో మనుష్యప్రయత్నానికి ఫలితం ఉంటుంది. గుర్రపుపందాలద్గిర మనిషి విధిచేతి ఆట

వస్తువు. బ్రహ్మదేవుడు నొసట రాసినరాత చదువుకోవటానికి గుర్రపుపందాలు భూతద్దం. కాంతం మనస్తత్వం ఎటువంటి దంఠే-అతనికి స్వప్రయత్నంమీద ఆధారపడి కష్టసుఖాలనుభవించటంకంటే విధిచేతి కీలుబొమ్మ అయి ఆడటం అతనికి చాలా ఇష్టం. డబ్బు వచ్చినా పోయినాకూడా దేవుడే స్వయంగా ఇచ్చిపుచ్చుకుంటున్నట్టుండేది కాంతానికి. ఎవరు ఎప్పుడు ఎక్కడ భగవత్సాక్షాత్కారం పొందుతారో ఎవరు చెప్పగలరు?

పూనా కాంతానికి అచ్చివచ్చింది. యశోదవిషయం అప్పుడే మరిచిపోయినాడు. గుర్రాలమీద రెండు మూడువందలు గెలుచుకోవటానికే తనకు ఇల్లు కదలా లనే బుద్ధి పుట్టిందనుకున్నాడు. కాని తలవనితలంపుగా కాంతానికి యశోదనుగురించి ఆలోచించవలసిన పని బట్టింది.

ఒకరోజు కాంతం హోటల్లో భోజనం చేస్తూ ఉండగా ఒక మనిషి అతన్ని పలకరించాడు. ఆ మనిషికి ముప్పైవేళ్లదాకా ఉండవచ్చు. అతన్ని కాంతం అదివరకు ఆ హోటల్లోనే ఒకటిరెండుసార్లు చూశాడు. అతను ధారాళంగా మహారాష్ట్రం మాట్లాడేస్తూండటం చూసి, "ఈ మహారాష్ట్రులు మన తెలుగువాళ్లలేనే ఉంటారు ఒక్కొక్కసారి" అని అనుకున్నాడు. ఆ మనిషి ఇవాళ తనను అచ్చతెలుగులో "మన దేవూరు బాబూ?" అని పలకరించాడు.

"ఓరి, నువ్వు తెలుగువాడివిటోయ్? ఇక్కడ ఏం చేస్తున్నావు? ఎన్నేళ్లయిఉన్నావు?" అని ఖత్తు కలిపాడు కాంతం.

అతని పేరు దక్షిణామూర్తిట. చిన్నతనంనుంచీ బొంబాయిలోనే ఉన్నట్టు. చిన్నప్పడే తల్లిదండ్రులు చనిపోతే ఒంటరిగా ఉంటున్నట్టు. ఎవ్వరూ నా అన్నవాళ్ళు లేరుట. దొరికిన ఉద్యోగం ఏదైనాసరే చేస్తూవచ్చాట్టు—కూలిపనిలగాయతూ. ప్రస్తుతం నెల నించీ ఖాళీగా ఉన్నట్టు. ఈ దక్షిణామూర్తి ఒకటి రెండుసార్లు కాంతంవెంట రేన్కోర్సుకు వెళ్లి

డబ్బుచ్చే సలహా లిచ్చాడు. అతను లేకపోతే కాంతం సెటి మిగిలిఉండును.

"నువ్వు నాకు భలే అచ్చివచ్చావురా, అబ్బీ! నీ కేదైనా మంచి ఉపకారం చెయ్యాలి. చేస్తాగా! నన్ను నమ్మి మోసపోయినవాడు లేడు. ఏక్షణాన చూసినా చేతిలో దమ్మిడీ ఉండకపోయినా, చేతి మీదిగా లక్షలు దాటిపోతై. చక్రం అట్లా నీకేసి తిప్పానంటే—" అని కోతలు ఆరంభించాడు.

దక్షిణామూర్తి నవ్వి, "నా కో బాంకు కాషి యరు స్నేహితు డుంజేవాడు. వాడూ ఈమాటే అనే వాడు!" అన్నాడు. దక్షిణామూర్తి ఎందుకు నవ్వాడో, ఏమన్నాడో కాంతానికి అర్థంకాలేదు.

నిజానికి దక్షిణామూర్తికి ఒక్క రాగిదమ్మిడీ ఇద్దామనే ఆలోచనకూడా కాంతానికిలేదు. ఏదో మాట వరసకి అట్లా అనేశాడు. కాని ఆరాత్రి కాంతానికి నిద్రపట్టబోతుండగా ఒక బ్రహ్మాండమైన ఆలోచన— జన్మకొకసారిగాని మనిషిపుర్రెలో పుట్టని మెరుపు లాంటి, కళ్లు జిగేలుమనే ఆలోచన—ఒకటి తట్టింది. కాంతం పక్కలో చివాలున లేచి కూర్చున్నాడు... నాలుగు మంచిమాటలు చెప్పి ఈ దక్షిణామూర్తిగాణి పట్టుకుపోయి, వీడే యశోదమొగుడంటే?!!

౪

ఆరాత్రి కాంతం నిద్రపోలేదు. ఆలోచించిన కొద్దీ ఈ ఆలోచన గొప్పగా, అద్భుతంగా, అత్యద్భుతంగా, అమోఘంగా కనిపించింది. వీడికా, ఎవరూ లేరు. వయస్సు ఇంచుమించు లేచిపోయినవాడివయస్సే. లేచిపోయినప్పుడా వెధవకి పదిహేనేళ్లు. వీడు వాడు కాడని ఎవరు కనుక్కుంటారు? వీడికి పూర్వోత్తరాలన్నీ చెప్పేసి, "జాగ్రత్తగా మసులుకోరా, వెధవా!" అంటే సరి! ఒకసారి ఆ యశోదని—దాని కెంత గీర్వాణం!—వీడి పక్కలో పడుకోపెట్టేసినాక, ఆ తరవాత వీడు కాడని ఒకవేళ తెలిసిపోయినా కుక్కినపేలలాగా నోరుమూసుకుని ఊరుకుంటారు.

వీడికా, ఆర్థికసమస్య, వైవాహికసమస్య కూడా తనమని ఒక్క దెబ్బతో తేలిపోతుంది. వీడు యశోద ఆస్తికి మేనేజరయితే తన పబ్లిం బతికున్నాన్ని గడుపుకోవచ్చు. వాడి గుట్టు తనకు తెలుసుగనక వాడు తన విషయంలో బుద్ధిగలిగి మసులుకుంటాడు.

తనమీద కృతజ్ఞతకొద్దీ తనను దక్షిణామూర్తి ఒకకంట కనిపెట్టిఉంటాడని కాంతం అనుకోలేదు. అతనికి మనుషుల కృతజ్ఞతలోగాని, ఇతరమంచిలక్షణాలలోగాని విశ్వాసం లేదు.

ఎప్పుడు తెల్లవారుతుందా, ఎప్పుడు దక్షిణామూర్తిగాడితో ఇదంతా మాట్లాడేసి వాణ్ణి ఒప్పించా అని కాంతం తహతహలాడాడు. తెల్లవారు అతనికి నిద్రపట్టనేలేదు. పడుకుందామని చాలా ప్రయత్నాలు చేశాడుగాని ఏమీ లాభం లేకపోయింది. ఋర్ర మెయిలు వేగంతో పరుగెత్తేటప్పుడు నిద్ర ఎట్లా పడుతుంది?

మర్నాడు సాయంకాలంగాని దక్షిణామూర్తి గాడు కనిపించలా. కాంతం తన స్థానంతా చెప్పాడు. మొదట దక్షిణామూర్తికి ఒకముక్కకూడా బోధపడటం కనపడలా. తీరా అర్థమయినాక తెల్లమొహం వేసి, "అమ్మో, మక్కలు విరగదన్నతారు, చంపేస్తారు. ఆడదానినిగురించిన పని!" అన్నాడు. ఎంత చెప్పినా వాడు సనేమిరా అన్నాడు. వాడు మొండికెత్తినకొద్దీ కాంతానికి చిర్రెత్తుకొచ్చింది. ఇంత గొప్ప ఆలోచన తను చెయ్యటమేమిటి? ఈ అనామకపు కుంక దాన్ని కాస్తా ప్రతిఘటించటం మేమిటి? ఇంత అకమానం కాంతాని కన్నదూ జరగలేదు. యశోదఅందచందాలు వర్ణించాడు. లాభం లేకపోయింది.

"పోనీ, నువు దానిబోలికి పోకు. ఆస్తిమాత్రం చిక్కించుకో. దాని ఆస్తుంతా నీపేర పెట్టకపోతే లేచిపోతా నను. ఆతరవాత చక్రం నేను తిప్పతాను" అన్నాడు కాంతం, బలవంతాన ఓర్పుతెచ్చుకుని.

దక్షిణామూర్తి కాస్త మెత్తబడేటట్టు కనిపించాడు.

"నిజం తెలిసినాక వాళ్లు నన్ను చంపేస్తే?" అన్నాడు.

"ఎర్రడా నిన్ను చంపేదీ? ముసలాడా? ఆడకుంకా? నాప్రాణం నీప్రాణాని కడ్డయ్యనూ? ఇది నాలికా, తాటిపట్టెరా? మంచిగా చెబితే వినిపించుకోవే?"

"నే నన్నీ తప్పలు చేస్తే?"

"ఎవ్వరూ గమనించరు! అవునూ, నువ్వెప్పుడో లేచిపోయినావూ! అందరి పేర్లూ మరిచిపోయినావూ! నీ కేం జ్ఞాపకమా, పాడా? నాకు తెలిసినంత మటుకూ అన్ని విషయాలూ నే చెబుతాలే!"

"అన్నట్టు, మొదలు—నాపే రేమిటి?"

"నీపేరు శాస్త్రీ—నారాయణశాస్త్రీ. నువు నీతండ్రి కొక్కడవే. మీనాన్న ఊళ్లోవార్లచేత తన డబ్బుతో వ్యాజ్యాలువేయించి ఆస్తుంతా కరారావుడి చేసేశాడు. చివరకు నిన్నే సుకుని సత్రాలవెంట తిరిగాడనకో. నీకు ఏ ఖర్చుఫారంచదువో అంతే. ఇంత ఇంగిలీషూ మాట్లాడేయ్యకు. నీకు పద్నాలుగో ఏట కాబోలు పెళ్లయింది. నీపెళ్లాం పేరు యశోద. దాని కప్పుడు పదేళ్లుకామాలు. ఏవో ఏడిసింది! మిగిలిన విషయాలన్నీ నీకు పాఠం చెబుతాలే! రా, నామాట విని నానెంట వచ్చెయ్యి. నే చెప్పినట్టు చేస్తేవా, బాగుపడిపోతావు."

"తనపేరు పెట్టుకుని నేను వచ్చానని తెలియగానే అసలువాడు వస్తే?" అన్నాడు దక్షిణామూర్తి.

ఈ జనమేజయప్రశ్నలకి సమాధానాలు చెప్పే ఓపిక కాంతానికి లేదు. దక్షిణామూర్తి తన ఆలోచనను ఒప్పుకుంటాడని రూఢిఅయినాక ఇక వాడితో విశేషం మాట్లాడే ఓపిక పోయింది. కాంతానికి, పాపం, స్వార్థంతప్ప ఇంకేమీ అర్థమయ్యేది కాదు.

అయితే దక్షిణామూర్తిది జలగపట్టు. హిరణ్యాక్షువరాలన్నీ అడిగాడు. వందప్రశ్నలు వేశాడు.

అన్నిటిమీదా తర్జనభర్జనలు చేస్తే కార్యం చెడుతుందని కాంతం దక్షిణామూర్తి కోరిన భరవసాలన్నిటికీ తల ఊపేశాడు, వినిపించుకోనై నా వినిపించుకోకుండా.

అంతా అయినాక దక్షిణామూర్తి దమ్మిడిఅంత మొహం చేసుకుని, "ఎల్లండి రమ్మన్నారూ, తప్ప కుండా ఉద్యోగం ఇస్తామన్నారూ" అన్నాడు తనలో తను మాట్లాడుకుంటున్నట్టు.

"ఇంకా ఉద్యోగమేమిటి, నీమొహం! నీ నిస్తున్నది ఉద్యోగం కాదూ! అంతా సెటిలయి పోయింది. ఇక మాట్లాడకు, అంతే!" అన్నాడు కాంతం, మాట్లాడితే వ్యవహారం మళ్లీ మొదటి కొస్తుందేమోనని.

దక్షిణామూర్తి చివరకు సరే ననేశాడు.

అత నామాట అనేవరకూ కాంతానికి, వాడు సరే ననటమే తరవాయిగా తన ఆలోచన పారినట్టే ననిపించింది. తీరా వాడు ఒప్పుకున్నాక, చెయ్యవలసిన కార్యక్రమమంతా ముందే ఉన్నది. వీణి పట్టుకుపోవాలి. వీణే నారాయణశాస్త్రి అని నలుగురినీ ఒప్పించాలి. ఎంతో మెళుకువగా ఉండాలి. నెయ్యికళ్లతో చూస్తారు. వాళ్లు ఒప్పుకోవటానికి సిద్ధంగా ఉన్నా వీడు మధ్యలో బెదిరిపోయి "నేను కాదు బాబో!" అనకుండాఉండాలి. ఆ నారాయణశాస్త్రికి ఒకవేళ తనకు తెలియని పుట్టు మచ్చలూ, కాల్పుమచ్చలూ, కొండగుర్తులూ ఉన్నాయో ఏమిటో? ఉంటే తన కేం నవ్వు? వీడు నారాయణశాస్త్రి కా డంటారు. వాడిదారిన వాడు పోతాడు. తనని తలగొట్టి మొలెయ్యరుగదా? వీణే నారాయణశాస్త్రి అని నమ్మారా, చలమయ్య గారు వెంటనే తన చేతిలో రెండుమూడువందలు పడెయ్యకతప్పదు—వెతకటాని కయిన ఖర్చులు. ఆపైన అన్నింటికీ భగవంతుడే ఉన్నాడు.

✱

ఆఖరుక్షణంలో కాంతం తన ప్లాను క్రాస్త మార్చాడు. తను ఈదక్షిణామూర్తిని వెంటబెట్టుకు పోయి "ఇదుగో నారాయణశాస్త్రి" అంటే దొంగ తనం బయటపడిపోవచ్చు. తన పరువుప్రతిష్ఠలు ప్రస్తుతం బాగా లేవు. అందుచేత రైలుస్టేషనుసమీపంలో ఉండే సత్రంఅరుగుమీద కూచోమని దక్షిణామూర్తికి చెప్పి, కాంతం నేరుగా చలమయ్యగారిని చూడబోయి నాడు.

చలమయ్యగారు బావమరిదిని చూసి, "ఏం?" అన్నాడు కోపంగా.

"మాడు, బావా! నీకు చాలా శుభవార్త తెచ్చా. నారాయణశాస్త్రి దొరికాడు. నేను వెత కటమూ, కనిపించకపోవటమూనా? నువు వెంటనే బయలుదేరాలి మరి."

"ఎక్కణ్ణించి తెచ్చావు? అసలు నిజంగా వా డెవడు? ఇంతదూరం తెచ్చినవాడివి ఇక్కడికే పట్టుకురాలేకపోయినావూ?"

చలమయ్యగారి మాట అనేటప్పటికి కాంతం గుండె జల్లుమన్నది. పాపిష్టివాడు అంతా కని పెట్టినట్టే మాట్లాడాడే, అనుకున్నాడు. ఇంత అయినాక ఇప్పుడు జారితే లాభం లేదు.

"నామాట నమ్మొద్దులే. నువ్వే వచ్చి చూసుకో, వాణ్ణి నేను వెంటపెట్టుకురాలేదు. గైల్లో కలిశాడు. చూడగానే పోలిక చూసి అనుమానించా. వాడు కూడా ఈ స్టేషనులోనే దిగేటప్పటికి నా అనుమానం రూఢిఅయింది. సత్రంలో దిగాడు. వాడు తిరిగి ఇంటికి వచ్చే ఉద్దేశంతోనే ఉన్నాడని నా అనుమానం. నువ్వూడా చూస్తే నాకు ధైర్యంగా ఉంటుంది" అన్నాడు కాంతం అతిజాగ్రత్తగా.

ఈసారి చలమయ్యగారిలో చలనం కనిపించింది.

“నిజమా, వేళాకోళమా? నీమాట ఏది నమ్మాలో, ఏది నమ్మరావోకూడా తెలీటం లేదు.”

“ఇటువంటి విషయంలో అబద్ధం చెబుతానా, బావా?”

“చెబుతావు” అంటూ చలమయ్యగారు లేచి పైన ఉత్తరీయం వేసుకున్నాడు.

ఆయనా, కాంతమూ కలిసి బయల్దేరారు. వాళ్లు సత్రం చేరేసరికి మూక ఇరవైమందికి పైగా అయింది. “చలమయ్యగారల్లు డొచ్చాట్ట!” అనే ముక్క కార్చి చ్చల్ల ఆనోటా ఆనోటా అందుకుంది.

దక్షిణామూర్తిచుట్టూ ఒక వందమంది మూగారు. అంతకంతకీ సంఖ్య పెరుగుతున్నది. చలమయ్య ఎవరో, ఆయనఅల్లుడెవరో, వాడి ప్రత్యేకత ఏమిటో ఏమీ తెలీనివాళ్లుసయితం గుంపు తోసుకుని దక్షిణామూర్తిదగ్గరికి వచ్చి ఒకసారి మొహంచూసి మళ్లీ బయటికి జనాన్ని తోసుకుంటూ వెళ్లిపో సాగారు.

“మీరంతా ఎవరు? ఎందు కిట్లా నాచుట్టూ మూగారు? నన్నెందుకు పరీక్షగా చూస్తున్నారు?” అని దక్షిణామూర్తి అడగసేలేదు. అతనే నారాయణ శాస్త్రి అని కొందరు నమ్మటాని కిదే గట్టి ఆధార మయింది.

అన్నివందలమంది చూసినా, “ఆహా, వీడే నారాయణశాస్త్రి” అని బలంగా అన్నవాళ్లు ఒక్కరూ లేరు. నిజానికి అక్కడ నారాయణశాస్త్రిని అది వరకు చూసినవాళ్లే బహుకొద్దిమంది. వాళ్లయినా యశోద పెళ్లప్పుడు చూడటమే చూడటం. కొందరు, “ఎబ్బే, వీడు నారాయణశాస్త్రి కాడు” అని కూడా చప్పరించారు. కాని అందరిలోనూ ఏదో ఒక సందేహంమటు కున్నది.

“మీ దేవూరు? నీపే రేమిటి?” అని చలమయ్యే కాక, ఇతరులు కూడా దక్షిణామూర్తిని గుచ్చిగుచ్చి అడిగారు. కాని అతను బెల్లంకొట్టిన రాయిమాదిరిగా

మాట్లాడలేదు. అసలు వాడికి మాటలు వచ్చునో, రావోకూడా ఎవరికీ తెలీదు.

“ఆ ముక్కు చూశావా? కనిబొమ్మలు చూశావా?” అని కాంతం చలమయ్యచెవిలో రహస్యంగా ఊదాడు.

“అన్నీ చూస్తునేఉన్నాను. నా కెక్కడా పోలిక కనిపించటంలేదు...మాట్లాడేం?” అన్నాడు చలమయ్య చిరాగ్గా.

“నేను పలికిస్తా నుండు” అంటూ కాంతం ముందు కొచ్చి, “ఒరే, అబ్బీ! నాదగ్గర నీపప్పుడకదు. వీడెవ డెవకున్నావో. లక్ష్మీకాంతం రమ్మంటున్నాడంటే పోలీసు ఇనస్పెక్టరు పరిగెత్తుకురావాలిసిందే. నేను కనుక్కోలే ననుకున్నావా? నువు నారాయణ శాస్త్రివి కావూ! అబద్ధాలాడావంటే తాటవొలిపించేస్తా. చెప్ప, అవునా, కాదా?” అని గద్దించాడు.

దక్షిణామూర్తి చలించలేదు.

“ఎరెస్టు చేయిస్తావా? పిలుచుకురా పోలీసుల్ని నాపేరుతో నీ కేం పనీ?” అన్నాడు.

“తెలుగువాడే! తెలుగువాడే!” అని నలుగురూ హర్షించారు. వాడు తెలుగుమాట్లాడటం అక్కడ చేరిన జనానికి సహం రుజువనిపించింది—వాడే నారాయణశాస్త్రి అని.

ఒక ముసలాయన, చలమయ్యదూరపుబంధువు, జనంలోనించి తోసుకొచ్చి చలమయ్యతో “మీ అల్లు డొచ్చాడటగా? అడుగో, ఆ కుర్రాడు కామా? పోలిక బాగానే తెలిసిపోతోంది” అన్నాడు.

“కొన్ని పోలిక లున్నమాట నిజమే” అన్నాడు చలమయ్య—అంతటితో ఏమయిం దన్నట్టు.

“నన్నడిగితే, వీణ్ణి ముందు మన ఇంటికి పట్టుకు పోవటం మంచిది. ఆడవాళ్లూ వాళ్లూ చూస్తే ఏ మంటారో?” అన్నాడు కాంతం...ఈ మగవాళ్లకన్న

ఆడవాళ్లను నమ్మించటం సులభ మనే ఉద్దేశంతో. అందరూ ఈ ఆలోచన బాగుం దన్నారు.

చలమయ్యగారింటికి వెళ్లటానికి దక్షిణామూర్తి పేచీపెట్టాడు. ఎందు కన్నాడు. "నేను మీ రను కునే మనిషి కా"నన్నాడు. కాని జనం వాణ్ణి దాదాపు బలాత్కరించి చలమయ్యగారింటికి పట్టు కెళ్లారు. దారిలో దక్షిణామూర్తిని అనేకమంది అనేక రకాల ప్రశ్నలు వేశారు. నువు నారాయణశాస్త్రివి కాకపోతే ఎవరివో చెప్పమన్నారు. నీకు బంధువు లేవరన్నారు. ఈ ఊరు ఏంపనిమీద వచ్చా వన్నారు. వీటికి వేటికీ దక్షిణామూర్తి సమాధానం చెప్పలేదు. వీడే నారాయణశాస్త్రి అనే అనుమానం జనానికి మరింత గట్టిపడింది.

౬

ఆడవాళ్లకూడా ఈ వచ్చినవాడు యశోదమొగు డవునో, కాదో తేల్చి నిర్ధారణ చెయ్యలేకపోయినారు. నారాయణశాస్త్రి దూరపుబంధువులకు చలమయ్యగారు కబురుచేశారు.

"నిష్కారణంగా పిల్లదాన్ని గంగలో తొయ్యి కండి. వీణ్ణి ఇంట్లో ఉండనివ్వండిగాని, వీడే మీ అల్లు డని నిస్సందేహంగా రుజువయే దాకా—వీడి?" అని చుట్టుపక్కలవాళ్లు చలమయ్యగారిని హెచ్చరించారు. ఆయన మొహం చిట్టించి, "నా కాపాటి తెలీదా?" అన్నాడు.

'నారాయణశాస్త్రి'ని చూడటానికి ఇద్దరు ముగ్గురు బంధువులుమాత్రమే వచ్చారు. నారాయణ శాస్త్రికవళిక లున్నట్టు వాళ్లూ ఒప్పు కున్నారు. "వాడే!" అని రూఢిగా చెప్పినవాళ్లుమటుకు లేరు. వాళ్లని దక్షిణామూర్తి గుర్తుపట్టలేదు, వాళ్లతో మాట్లాడలేదు, పలకరిస్తే సమాధానాలుకూడా చెప్ప లేదు.

దక్షిణామూర్తి వచ్చి వారంరోజు లయింది. ఊళ్లోవాళ్లు తాత్కాలికంగా అతన్ని నారాయణ.

శాస్త్రికింద ఆమోదించారు. అతన్ని గురించి మాట్లాడే టప్పుడుగాని, అతన్ని పిలిచేటప్పుడుగాని ఆ పేరే వాడేవారు. ఒక్క చలమయ్యకుమాత్రం అనుమానం రహితంకాలేదు.

యశోదస్థితి మరీ విచిత్రంగా ఉంది. ఇతను నారాయణశాస్త్రి అవునా, కాదా—అనే ప్రశ్న ఆమెను బాధించనేలేదు. ఆమెకు ఇతను ఇట్లా రావటం చాలా ఆశాభంగమయింది. తన భర్త తిరిగి రావాలనీ, తను చక్కగా అందరిమల్లె అతనితో కాపరంచెయ్యాలనీ యశోద చాలా కలలు కన్నది. అక్షురాలా కలలే కన్నది. అతను రావటమూ, అందరూ అతన్ని గుర్తించ టమూ, అతను తన అనుభవాలు అందరితోటీ చెప్ప టమూ, తనతో చక్కగా మాట్లాడటమూ—ఇంకా ఏవేవో జరుగుతా యనుకున్నది. తీరా చూస్తే అదేదీ జరగలేదు. అతను పరాయివాడికన్న దూరంగా ఉన్నాడు. అతన్ని వందలకొద్దీ మనుషులు వచ్చి నఖి శిఖపర్యంతమూ పరీక్షించి అవుననీ, కాడనీకూడా చెప్ప రు. ఈ వారంరోజుల్నించీ అతను బోనులో పులిలాగా ఉన్నాడుగాని అత్తవారింటి కొచ్చిన అల్లుడల్లేలేదు.

రెండుమూడు రోజులక్రితం ఒకరాత్రి అతను చలమయ్యగారిమీద తాచుపామల్లె లేచాడు.

"నేను మీ అల్లుణ్ణి, మీయింట్లో ఉంచుకోండి" అని మిమ్మల్ని నేను బతిమాలలేదు. నేను మీ అల్లు ణ్ణి మీకే అనుమానంవేసింది. తెచ్చి ఇంట్లో పెట్టు కున్నారు. కానని తోస్తే చెప్పండి, నాదారిన నేను వెళ్లిపోతాను. నా నోట చెప్పించవలసిన అవసరం లేదు. నన్ను చొక్కాలు విప్పి పరీక్షచేశారు. పళ్లు పరీక్షచేశారు. కళ్లూ, ముక్కు, చెవులూ పరీక్ష చేశారు. ఇంక నన్నేం అడుగుతారు? అంత గుర్తు పట్టలేని అల్లుడు మీకు లేకపోతే ఏంపోయింది?" అన్నా డతను.

ఈ మాటలు పక్కనించి వింటున్న యశోదకి అతనిమీద కోపంతోపాటు ఏదో గౌరవంకూడా కలి గింది.

ఆమర్నాడు పొద్దునే అతను యశోదదగ్గరికి వచ్చి, “ఈ ఇంట్లో నాస్థి ఏమిటో అర్థంకాలేదు. నాకో అణాడబ్బులు కావాలిస్తే ఎవరిస్తారు? ఎవరన్నా ఇస్తారా? నాకు నేను సంపాదించుకోవచ్చునా?” అన్నాడు. యశోద నిరాంతపోయింది. అతని ధాష్టీకం ఆమెకు అర్థంకాలేదు. కావాలిస్తే డబ్బు అడగరాదా? అడగటానికి నామోషీ అయితే మానరాదా?

ఆమె సమాధానం చెప్పేలోపుగా చలమయ్య వచ్చి “ఏమిటోయ్? అట్లా ఉద్ధరింపుగా మాట్లాడతావేం? డబ్బులు కావాలిస్తే పుచ్చుకో” అన్నాడు.

“మీ కింకా తెలీదల్లే ఉంది. మీ ఉద్ధరింపు కోసం కాకపోతే నేను నా ఉద్ధరింపుకోసం ఇక్కడ ఉండలేదు. నేను మీ అల్లుణ్ణి అవునో కానో మీరు రుజువుచేసుకుంటున్నారు. మీ పరీక్ష అయేవరకూ మీ ఉద్ధరింపుకోసం నే నిక్కడ ఉంటున్నాను. రేపు నేను మీ అల్లుణ్ణికానని రుజువై మీరు నన్ను వేంచెయ్యమంటే నేను వేంచెయ్యాలి. అట్లా కాక నేనే మీ అల్లుణ్ణయితే నాతో ఏం చెయ్యాలో మీ రప్పడు తేల్చుకుంటారు! ఈ సంగతి మీ కింకా తెలీదల్లే ఉంది” అన్నాడు దక్షిణామూర్తి వెటకారంగా.

“నువ్వూరుకో నాన్నా!” అన్నది యశోద— తప్పంతా దక్షిణామూర్తిదే అని స్ఫురించేటట్టుగా. ఆమె లోపలికి వెళ్లి అయిదురూపాయలనో టూకటి తెచ్చి అతని చేతిలో పెట్టి, “చాలా?” అన్నది.

“కావాలిసినప్పుడు మళ్లీ అడుగుతాను!” అన్నాడతను వెటకారంగా.

ఈ రోజు తను ఉదయం బయటికి వెళ్లినవాడు పదిగంటలయినా ఇంటికి రాలేదు. యశోదకు రక రకాల అనుమానాలు తగిలినై. కోపం వచ్చి లేచి పోయినా డేమో అనుకుంది. ఈ అనుమానం కలగగానే అతను తన మొగుడేనని ఆమెకు రూఢిఅయింది. అతన్ని తగినంత మర్యాదగా తనుగాని, తన తండ్రి

గాని చూడటంలేదేమో అని ఆమెకు అనుమానం తగిలింది. రేపుకి దయపల్ల అతను లేచిపోకుండాఉంటే ఇకముందు అతన్ని ఎంతో గౌరవంగా చూద్దా మనుకుంది. దొరికిన మొగుణ్ణి పోగొట్టుకున్నానా అని అనుమానం తగిలి కళ్లనంబకి నీళ్లుకూడా కారాయి. ఇన్నాళ్ల కామెలో అతనిమీద ఏదో చెప్పరాని మమకారం ఒకటి అంకురించింది.

ఇంతలో పక్కఇంటి కుర్రవాడు రోజుకుంటూ పరిగెత్తుకొచ్చి, “యశోదమ్మత్తమ్మాయివ్! మరే - మరే - నీ - నీ మొగుడేమో, ఆ సత్రందగ్గర హోటల్లో, అందరికీనే ఇడ్డెనూ అవీ ఇస్తున్నాడు!” అని కబురు చెప్పాడు.

ఆ మాట నిజమే. దక్షిణామూర్తి ఆ రోజు ఉదయమే స్టేషనుదారిలో ఉన్న ఒక హోటల్లో సర్వరుగా చేరాడు. తిన్నంత టిఫిను పెట్టి నెలకు పదిపానురూపాయ లిస్తారు.

ఉదయం వెళ్లినవాడు సాయంకాలం ఆరింటికి ఇంటికి వచ్చి, “న్నానం చెయ్యటానికి వేడి నీళ్లు కావాలి” అని యశోదతో చెప్పాడు.

“పొద్దున వెళ్లి ఇప్పుడా వస్తున్నారు?” అన్నది యశోద, అతను అడిగినదానికి సమాధానం చెప్పకుండా.

“అవును. నీకళ్లను నువ్వే నమ్మవా?” అన్నాడు దక్షిణామూర్తి.

“హోటల్లో పనిచేస్తున్నారా?” అన్నది యశోద, ఆమాటలు తన నోట అనటమే ఎంతో బాధ అయినట్టు.

“ఏం? కూడదా?” అన్నాడు దక్షిణామూర్తి.

“ఫలానివారి అల్లుడు హోటల్లో చేరాడంటే అప్రతిష్ట కాదా?”

“నే నెవరి అల్లుణ్ణి?” అన్నాడు దక్షిణామూర్తి ఆశ్చర్యం అభినయించి.

“అందరూ అనుకోటం మీరు మానాన్న అల్లుడనేగా? కారని తెలిసేదాకా క్లాస్ మానాన్న పరువు నిలబెట్టండి. ఆ దిక్కుమాలిన హోటలు పని మానెయ్యండి!” అన్నది యశోద.

“హోటల్లో సర్వరుగా ఉండటం పరువు తక్కువా? హోటల్లో తినటమే పరువైన పనా? ఈ రహస్యం నా కదివరకు తెలీదు. మీచేతా, మీతరపున ఉల్లోవాళ్లందరిచేతా పరీక్ష చేయించుకోవటంకాక మీపరువు నిలబెట్టే భారంకూడా నామీద ఉందని నే నెరగను. నిన్న వీదగిర ఆ అయిదురూపాయలూ పుచ్చుకొన్నంత హీనంగా మళ్లొమ్మళ్ల డబ్బు పుచ్చుకోవటంకంటే నాకు హోటల్లో సర్వరుగా చేరటం చాలా గౌరవంగా కనిపిస్తున్నది. అదీకాక అదివరలో నేను ఇంతకన్న నీచమైన కులిపనికూడా చేసి పొట్టగడుపుకున్నాను కనక నాకు ఇది ఎంతో గౌరవమైన పనిగా కనిపిస్తున్నది” అన్నాడు.

యశోదకు చర్రున కోపం వచ్చేసింది. “పరీక్ష చేశారంటారు, మాట మాట్లాడితే. ఫూలానా అని మీరు చెప్పారు, మమ్మల్ని తెలుసుకోనివ్వరు. మీ రీ మాట అనటం ఇది మొదటిసారి కాదు” అన్నది.

మామూలుగా మాట్లాడితే ఎగిరిపడేవాడల్లా యశోద ఆగ్రహానికి నవ్వాడు.

“పిచ్చిదానా, నే నివాళే కళ్లు తెరవలేదు. నాకూ ముప్పైవీళ్లు మీదపడినై. నేనే నారాయణ శాస్త్రి నంటే నన్ను పరీక్ష చేయటం మానేసి, నీకూ నాకూ ఈరాత్రి పాస్సు వేస్తారా? ఎందుకీ కబుర్లు?” అన్నాడు.

యశోదకు ఈమాట దెబ్బలే తగిలింది. ఆదెబ్బ తెప్పరిల్లుకుని “అయితే మీ రా దిక్కుమాలిన హోటలు పని మానరా?” అన్నది.

“ఎందుకు మానాలో నాకు తెలియటంలేదు. నేనా, పెద్దచదువులు చదివినవాణ్ణి కాను. నాకా,

డబ్బు ముప్పైతరటం ఇప్పంటేదు. అందుచేత నాతిప్పలు నే పడతాను. న నీపని చెయ్యమనిగాని, వద్దనిగాని చెప్పటానికి ఈఇంట్లో ఎవరికీ హక్కులేదు. నేను ఇంకొకరి స్వేచ్ఛను అరికట్టను. నాస్వేచ్ఛకు ఇంకొకరు అడ్డంరావద్దు. నేను ఎటువంటి నిర్బంధాలూ ఎరగని వాణ్ణి. మీనాన్న గార్నికూడా నాతో ఈవిషయం మాట్లాడవద్దని చెబితే సంతోషిస్తాను. మీ బలవంతం మీద నే నీ ఇంట్లో ఉండటంలేదు. బుద్ధిపూర్వకంగా ఉంటున్నాను. నా కే రోజు ఇక్కడ ఇబ్బందిగా తోస్తే ఆరోజు బయటికి వెళ్ళిపోతాను” అన్నాడు దక్షిణామూర్తి.

యశోదకు ఇతని గొడవ ఏమీ అర్థంకాలేదు. అతను మాట్లాడే ధోరణి ఎంత ఎబ్బెట్టుగా ఉన్నా, అతని మాటలు వింటుంటే అట్లా మాట్లాడే అధికారం అతని కున్నట్టే కనిపించింది. ఆమె కంతా అయోమయంగా ఉంది. యాదాలాపంగా ఆమె వంటింట్లోకి వెళ్లి వంటపని చూసుకోసాగింది. ఒక అరగంట అయినాక ఆకస్మాత్తుగా ఆమెకు, అతను వేడినీ శ్లడిగినట్టు జ్ఞాపకం వచ్చి గుండె గుబుక్కుమని గబగబా ఇంత నిస్వపట్టుకెళ్లి బాయిలరులో వేసేసింది.

౭

ఇంకొక వారం గడిచింది. ఈ లో పు గా చెప్పకోదగ్గ విషయం ఒకటే జరిగింది. ఆ దేమిటంటే: కాంతం దక్షిణామూర్తి పనిచేసే హోటలుకు వచ్చి అతనితో చాటుగా మాట్లాడాడు.

“ఇ దేమిట్రా, నీఖర్క కాలా! హాయిగా ఎస్తేటుతాళంచెవులు పుచ్చుకోరా, అని నిన్ను గారెల తట్టలోకి తంటే బయటికి వచ్చి ఈ బాడఖోపని చేస్తున్నా వేమిటి? ఇంకా నీకూ దానికి మనస్సు కుదరలా?” అన్నాడు కాంతం.

“నా కా అమ్మాయిని చూస్తే అసహ్యంగా ఉంది. అట్లా మాట్లాడుతుం దేమిటి?”

“నువ్వు ‘అట్లాగే’ మాట్లాడుతున్నావుటగా? వాళ్లు గోలెత్తుతున్నారు.”

“ఇంకా లేలికలో పోనిస్తున్నా” అన్నాడు దక్షిణామూర్తి మొసాం చిట్టించి.

“నీ బతుకు వాళ్లెప్పుడు కనుక్కుంటారో అని నేను భయపడి చస్తూంటే ను వ్యేమో ఎంతకీ ఏమీ చెయ్యవేం? నువు నారాయణశాస్త్రిని కాపని తెలియ గానే ఏంచేస్తారో తెలుసుగా?”

“నే నెవరో కనక్కోవటానికి వాళ్ల తల్లొ జేజెలు దిగిరావాలి” అన్నాడు దక్షిణామూర్తి గర్వంగా.

“కుర్రతనం! కుర్రతనం! కార్యవాదం అది కాదు. ఆ యశోదను మంచిచేసుకో. అది చెప్పి నట్టలా విను. ప్రతిదానికీ దానిమీదే ఆధారపడి ఉండు. ఈ వెధవపని మానెయ్యి. దాన్ని మెల్లిగా బుట్టలో వెయ్యి. ఆతరవాత నిన్ను కదిలించేవా డుండదు. నాకు అర్జంటుగా కొంత డబ్బు కావాలి. ఆమాట కొస్తే, పాపం, నీకుమటుకు డ బ్బవసరం లేదూ? డబ్బు లేకుండా ఎవరికిమటుకు ఎట్లా గడుస్తుం దోయ్?”

“కనకనేగా ఈ ఉద్యోగం చేస్తున్నానూ?” అన్నాడు దక్షిణామూర్తి.

“నీ మొహమల్లే ఉంది ఈ ఉద్యోగం. నీడబ్బు కోసమే నువ్వు ఈ అరవచాకిరికి దిగితే ఇక నా కే విప్పిస్తావా? ఇండుకా నిన్ను చలమయ్యగారింట చేర్చిందీ?”

“మీకు డ బ్బివ్వటం ఒకటా? తనకు దూర కంఠ లేదు, మెడ కొక డోలుట! నాకే వాళ్ల డబ్బు పుచ్చుకోవటం అవమానంగా ఉంటే నీకూడా ఎక్కడ ఇప్పించను?”

“ఇది మరీ బాగుంది రోయ్! నీ కాపిల్లా అక్కల్లేదు, డబ్బూ అక్కల్లేదు. ఇక నావెంట ఎండు కొచ్చావ్?”

“నా కేం తెలుసూ? మీరు రమ్మంటే వచ్చా”

“ఏడిసిన ట్టుంది! యశోదకి ఏటా రెండుపేల రూపాయలు వస్తాయి. నీకూ నాకూ చెరిసహం. తెలి సిందా? అస లా ఆస్తంతా నీపేర పెట్టించుకుందూ! తరవాత గ్రంథం నే నడుపుతానూ!”

“ఛీ, ఛీ! ఆడనాని ఆస్తి కాశపడతానా? తట్టలన్నా మోస్తాగాని!”

కాంతానికి కోపం వచ్చింది. వీడు తనని తోడుదొంగను చూడదగినంత గౌరవంగా చూడటం లేదు సరికదా, తన కేమిటో ధర్మపన్నాలు చెబుతా జేమిటి? వీడి వాలకం చూస్తే తననెత్తిన లోపిపెట్టేసి ఆస్తంతా తానే కాజేద్దా మనుకుంటున్నాడల్లే ఉంది. వీడి దంతా దొంగవేషమే. ఈ హోటలుపనీ దొంగ వేషమే. యశోద తనకు బాగా లే దనటకూ దొంగ వేషమే. ఏదో నాటకం ఆడుతున్నాడు. తనంత పగ స్త్రీవిముఖుడూ, డబ్బుదగ్గర మానవంతుడూ లే డని ఆ పిచ్చిదానిని నమ్మించటానికి పెద్దఎత్తు ఎత్తాడు! అమ్మ వెధవకానా!

“ఒకే, నీ దొంగవేషాలు. నా దగ్గర సాగవు. నాకు కోపం వచ్చిందంటే ఏం చేసినా చెయ్యగల్గు. జాగర్త. నువు వెంటనే ఈ పని మానేసి ఇంటిపట్టున ఉండి రోజ్జు యశోదకి సుగ్గిలంధూపం వెయ్యి. లేక పోతే చెడతావు, చెడతావు, చెడతావు! నే నిన్ని మాట్లు చెప్పేవాణ్ణి కాను. కబడ్డార్!” అని కాంతం లోలోపల దిగులుపడుతూ వెళ్లిపోయినాడు.

పైకి ఎంత దంభాలు పలికినా నిజంగా వాణ్ణి తను చెయ్యగలిగింది ఏమందో కాంతానికి తెలియ లేదు. “వీడు నారాయణశాస్త్రి కాదు, వీడిపేరు దక్షిణామూర్తి. నేనే వీణ్ణి తెచ్చి మీ ఆల్లుడని నీ నెత్తిన రుద్దాను” అని తను వెళ్లి చలమయ్యగారితో అనవచ్చు. కాని ప్రయోజనం?

తన బెదిరింపుతో దక్షిణామూర్తిని తారెత్తించా నని ఒకవేళ కాంతం అనుకుంటే అతను చాలా పొర

పాటుపడ్డాడు. ఎందుకంటే దక్షిణామూర్తి హోటలు పని మానలేదు. అతను మళ్ళీ యశోదను డబ్బు అడగనూ లేదు. ఆమె తనంతట తనే, "మీ కేమైనా మళ్ళీ డబ్బు కావాలా?" అని అడిగితే, "అవసరం లేదు, అంతగా అవసరమైతే నేనే అడుగుతాను" అన్నాడు. యశోద ఈ మాటకు నొచ్చుకున్నది.

ఆమె మొహం చూసి ఆ సంగతి కనిపెట్టాడు.

"నేను గట్టిగా నిన్ను డబ్బుడిగితే నొచ్చు కున్నావు. అసలు అడక్కపోతేనూ నొచ్చుకుంటున్నావు నీకు డబ్బున్నందుకు నాకు అయిదురూపాయల నోట్ల పరంపర ఇస్తే నీకు తృప్తిగా ఉంటుంది. డబ్బు పాపిషిడి! కవిత్యం చెప్పగలవాళ్ళు కవిత్యం అర్థం కానివారే మెప్పుకోరరు. ఇంకేది ఉన్నా మనషులు అది కావలసినవారే అందించాలని ప్రయత్నిస్తారు. డబ్బు అట్లా కాదు. అవసరంలేనివారే డబ్బు బుద్ధి వుతుంది. ఉన్నవాడూ, లేనివాడూ ఉన్నవాడికే పెత్తారు. మా హోటల్లో ఖాతాగా తిని మాజేసి నెలలు బాకీ లున్నవాళ్ళున్నారు. వాళ్ళు డబ్బున్న స్నేహితుల్ని తెచ్చి ఖాతాలో రాసి మేపుతారుగాని, ఆ ఖాతాలోనే రాసి బయట అడుక్కునేవారే ఒక ఇడ్డీ యక్క పారెయ్యరు. ఎందుచేత? కలవారని మేపితే వీళ్ళకి గప్ప, బీదా బిక్కి తింటే వీళ్ళ కేం గొప్పా?"

ఈ మాటలకి యశోద మరింత బాధపడ్డది. తన నీ విధంగా మాటలతో హింసించటానికి అతని కే మధికారం ఉందో ఆమె కర్థంకాలేదు. అతను ఫలానా అని ఇంకా నిర్ధారణకూడా కాలేదు. ఆ మాట పై కనేద్దామా అనికూడా అనిపించిందికాని, నోరు కట్టు కున్నది.

౮

ఆకస్మాత్తుగా దక్షిణామూర్తికి హోటల్లో ఉద్యోగం పోయింది. అతను హోటలుయజమానిని కొట్టాడు. హోటలుయజమాని కేసుపెట్టాడు. మేజి

స్ట్రీటుదగ్గర దక్షిణామూర్తి హోటలుయజమానిని కొట్టా నని ఒప్పకున్నాడు. అతనికి పదిరూపాయలు జరి మానా పడింది.

"నాదగ్గర డబ్బు లేదు. కావలిస్తే జైల్లో కూచుం టాను" అన్నాడు దక్షిణామూర్తి. చలమయ్యగారు పదిరూపాయలూ ఇచ్చి అతన్ని విడిపించుకొచ్చాడు. ఈ డెబ్బతో అతని గీర్వాణం అణుగుతుం దని యశోద అనుకుంది. ఇటువంటివి జరుగుతున్న కొద్దీ అతనికి తనకూ మధ్య ఉన్న ఎడం ఎక్కు వవుతున్నదిగాని తగ్గటం లేదు.

యశోద పొరపాటు పడింది. జైలునించి దక్షిణామూర్తి ఒక్కర్వయినామారకుండా వచ్చేశాడు.

"మీరు డబ్బున్నవాళ్ళుగనక తప్పక డబ్బు దుర్వినియోగం చేస్తూ ఉంటారు. అయితే ఇవాళ మీరు నాకోసం ఖర్చుపెట్టిన పదిరూపాయలూ చాలా సద్వినియోగ మయినందుకు మీరు సంతోషించాలి!" అన్నాడు ఇంటికి వచ్చి.

"నా డబ్బు ఇంత దుర్వినియోగం ఎన్నడూ చెయ్యలేదు. ఒక నెల జైల్లో ఉంటే బాగుపడేవాడి వేమో! నిష్కారణంగా పదిరూపాయలు ఖర్చుచేసి నీ కా అవకాశం లేకుండా చేశాను!" అన్నాడు చల మయ్యగారు. అప్రయత్నంగా ఆరునకు నోటంబడి కాంతంతో మాట్లాడే భాషే వచ్చింది. అయితే దక్షిణామూర్తి కాంతంమాదిరి గామాటపడి ఊరుకోలేదు.

"మీరు నామీద ప్రేమకొద్దీ పదిరూపాయ లివ్వలేదు. మీఅల్లుడు—పోనీ తత్తుల్యుడు—జైల్లో పడితే నామోషీ అని విడిపించారు" అన్నాడు.

"నీ వాలకం చూస్తే నీకు జైలు పరిపాటి అయిన టుంది!" అన్నాడు చలమయ్యగారు.

"మీకు చెప్పలేదా నేను? వెనక ఒక ఫాక్ట రీలో సమ్మె నడిపినందుకు నన్ను నెలరోజులు దేవతా పులుసు తాగించారు".

చలమయ్యగారు నిస్పృహతో “ఎబ్బే, నీకు సిగ్గు శరణూ లేకుండాపోయినై. ఎప్పటికీ మామూలు మనిషి కాలేవు. రాసిస్తా!” అన్నాడు.

“చెప్పలేం! ఏదన్నా ముదనప్పం కలిసివస్తే ఎట్లా మారతానో? డబ్బుజబ్బుతో తీసుకుంటున్నారని మీకు దానితత్వం నాకు తెలిసినట్లు తెలీదు” అన్నాడు దక్షిణామూర్తి.

ఇది తుమించరాని దెబ్బ. చలమయ్య కోపంతో వొణికిపోయినాడు.

“బుద్ధితక్కువగాడిదా! ఆ ముదనప్పం బావు కుండామనే వచ్చావు! ని న్నివాళ జైల్లోనించి విడిపించింది ఆ ముదనప్పమే! తాగినవాడి కూతలు కూస్తావా? జాగర్త!” అని పెద్దపెట్టున అరిచాడు.

దక్షిణామూర్తి చిరునవ్వు నవ్వాడు.

“ఇదే నేనంటున్నది! తలకి రక్తంపోటు, మాట తడబడటం, అవతలిమనిషి వేలిగాడంతగా కన పడటం, అబద్ధాలాడటం, దంభాలు పలకటం, కొండం తెచ్చుమనిషి ననుకోవటం!—అంతా డబ్బుజబ్బు! నేను రాలేదనీ, రానో అంటుంటే నన్ను బలవంతంగా తెచ్చారనీ, నేను బుద్ధిపూర్వకంగానే జైలుకు పోతే, నాఅనుజ్ఞ లేకుండా నన్ను మీరు విడిపించారనీ తరవాత మీతో మనవిచేసుకుంటా! ఇప్పుడు మీతల వే డెక్కిఉంది. ఊళ్లో అందరూ ముదనప్పం అంటున్నారని మీకు తెలుసు. నే ననటం—మీపంచ చేరిన ఒక హోటలు సర్వరు, మీ ఎడతే అనటం—భరించరాని దయింది!” అంటూ అతను తన గదికేసి వెళ్లాడు.

మధ్యదారిలో అతనికి యశోద అడ్డుతగిలి, “ఆయన పెద్దవాడు. ఆయన నేమన్నా అంటే పట్టించుకోకండి. ఆయనకు నిష్కారణంగా కోపం తెప్పిస్తే మీకేం ఒగుగుతుంది? మీమాటలు న్యాయంగా ఉంవొచ్చుగాక! సౌమ్యంగాకూడా ఉంటే ఎంత బాగుంటుంది?” అన్నది.

దక్షిణామూర్తి తల వొంచుకుని ఒకక్షణం ఏమీ అనలేదు. చివరకు అతను తల ఎత్తి, “మీ ఇంట్లో ఉండే సంస్కారం నేను గౌరవించగలిగితే మీతో ఎంత తియ్యగానైనా మాట్లాడగలను. కాని నేను నిజమైన జీవితం చూశాను. నాకళ్లకి ఒకరూపాయి కాసు ఎన్నడూ అడ్డురాలేదు. మీరు మర్యాదకింద జమకట్టే వంచనలో నాకు నమ్మకంలేదు. నన్ను తగినంత గౌరవంతో చూడటం మీరూ నేర్చుకోవాలి. నా విశ్వాసాలు మీ కెంత బాధ కలిగిస్తున్నాయో, మీ విశ్వాసాలు నా కంతకంటే బాధ కలిగిస్తున్నాయి. అయితే ఏమిటంటే నేను మీఅంత సున్నితమైన మనిషిని కానని మీ విశ్వాసం. పొరపాటు! నాకూ అభిమానం ఉంది. నాకూ అహంకారం ఉంది. ఎవరినన్నా దగా చేసి మీనాన్ను ఎంతగా సంహోషిస్తాడో, నాకూలి పని నేను బాగా చేసి అంతకన్నా ఎక్కువే సంతోషిస్తాను. మీనాన్నని ఇతరులు దేవుడల్లా చూస్తేగాని ఆయనకి ఆనందం కలగదు. నన్ను ఎవరు మనిషిల్లా చూసినా నా కానందం కలుగుతుంది” అని, ఆమె మాట్లాడేలోపుగా తన గదిలోకి వెళ్లిపోయినాడు.

౯

దక్షిణామూర్తి హోటలుయజమానిని కొట్టటం కథ అక్కడితో ఆగిపోలేదు. దాని కారణం క్రమంగా బయటికి వచ్చింది. ఆ హోటల్లో ఒక శూద్రసిల్ల కప్పలు కడుగుతుంది. దానికి కొత్తగా పెళ్లయింది. మొగుడు ఎక్కడో పనిచేసుకుంటున్నాడు. వాడికి నెల్లాళ్లనించీ పనిలేక పెళ్లాన్ని తల్లి దగ్గర ఉంచాడు. తల్లి రోగిష్టిముండ కావటంవల్ల దాని పనిలోకి ఈ పిల్ల వచ్చింది. హోటలుయజమాని దానిమీద కన్నేశాడు. దానికి ఒక రెవికగుడ్డ కొని పెట్టి, ఇంటికి పోయ్యేటప్పుడు అదనంగా ఒకపావలా చేతిలో పెట్టి, ఇట్లా కొన్నాళ్లు చేశాడు. ఒకరోజు దాన్ని పదిగంటలయినాక ఉండమన్నాడు. దానికి భయం వేసింది. అది దక్షిణామూర్తితో ఇట్లా అంటున్నాడని చెప్పింది. నే చూస్తాలే అని దక్షిణా

మూర్తి మామూలు ప్రకారం పొద్దుకగానే ఇంటి కొచ్చి అన్నం తిని మళ్లా హోటలుకు వెళ్లాడు. ఇంకా అంతా వెళ్లలేదు. దక్షిణామూర్తి లోపలికి వెళ్లి ఒక కుర్చీమీద కూచున్నాడు. హోటలుయజమాని అతన్ని గమనించనట్టు నటించాడు. పదికి అందరూ వెళ్లారు. గిన్నెలు కడిగేపిల్ల ఒకమూలగా నిలబడ్డది. డబ్బు లెక్కపెట్టుకోబం చాలించి యజమాని తల ఎత్తి దక్షిణామూర్తిని చూసి "ఏం పని మీద వచ్చావు?" అన్నాడు.

"ఏం లేదు. ఈ పిల్లకోసం వీళ్లమ్మ కనిపెట్టు కుక్కచుంది. పని కాగానే పట్టుకుపోదామని వచ్చాను" అన్నాడు దక్షిణామూర్తి.

"నీ సొంతపనిమీద కాదుగదా?" అన్నాడు యజమాని.

"అందరూ ఒకటిగానే ఉంటారా?" అన్నాడు దక్షిణామూర్తి.

యజమాని, యజమాని ననే అహంకారంతో దక్షిణామూర్తిని, అతని వెళ్లానీకూడా తనే పెట్టి పోషిస్తున్నట్టు మాట్లాడాడు. దక్షిణామూర్తి కొట్టాడు. దెబ్బలదాకా వచ్చినాక యజమాని తావాతు లేదు. అతని గల్లాపెట్టె దక్షిణామూర్తిపిడికిలికి అడ్డంరాలేక పోయింది. గల్లాపెట్టె అంతదాకా నమ్ముకోవటంలో హోటలుయజమాని చాలా అవివేకంగా ప్రవర్తించాడు.

ఈ జరిగిన విషయం కొద్ది మార్పులతో ప్రచారమయింది. దక్షిణామూర్తికి దానికి సంబంధం ఉందనీ, దానికోసం ఇద్దరూ పోట్లాడుకున్నారనీ, మంచివాడు గనక హోటలుయజమాని దక్షిణామూర్తిమీద చెయ్యి చేసుకోలేదనీ, దక్షిణామూర్తికి వివేకం లేక చెయ్యి చేసుకున్నాడనీ కథలు బయల్పడినై.

శైలునించి వచ్చిన మర్నాడే దక్షిణామూర్తి యశోదను అడిగాడు, ఆ పనిచేసేదాన్ని ఇంట్లో పెట్టుకోమని. యశోద సరే నన్నది. ఆ పనిదానికి

దక్షిణామూర్తిశైలుకూ సంబంధం ఉందనికూడా ఆమె కప్పటికి తెలియదు. త్వరలోనే ఈ విషయం ఆమెకు తెలిసింది.

ఇరుగుపొరుగు అమ్మలక్కలనుకున్నారు: "ప్రజ్ఞంటే అట్లా ఉండాలి. ముండును తెచ్చి పెళ్లానికి చాకిరికి పెట్టాడు. తప్పదియ్యూ!"

అసలే యశోదమనసు సరిగా లేదు. తనకు సంక్రమించిన ఆస్తికి తను వారసురాలు కాదని ఎవరో దావావేస్తున్నారనీ, పొలంచేసేవాళ్లకి ఇంజంక్షను కూడా ఇచ్చారనీ, వచ్చే పంట వాళ్ళదగ్గరే ఉండిపోతుందినీ చలమయ్య అన్నాడు. ఆయన మాటలు చూస్తే ధైర్యంగానే ఉన్నాడుగాని, నైఖరి చూస్తే యశోదకు గానే ఉన్నాడు. న్యాయమనేది డబ్బుతో కొనదగిన వస్తువు. ఆమాట ఆయనకూ తెలుసు. అవతల మోతుబరులు. ఎన్ని కోర్టులైనా ఎక్కుతారు, ఎంత డబ్బయినా ధాగపోస్తారు. వ్యాయం అంటే తన సొంత ఆస్తి కలిగించి డబ్బుకుమ్మరించాలి. దాని! చలమయ్యగారు సిద్ధంగా ఉన్నట్టే కనిపించాడు.

ఈ వార్తతోపాటు, రామాయణంలో సిడకల వేటలాగా, ఈపనిదానికి తన మొగుడికి రం కొకటి ఉన్నట్టు ఆవేశే తెలిసింది. పని పోయింది కనక దక్షిణామూర్తి ఇంట్లోనే ఉన్నాడు. యశోద అతని దగ్గరికి పోయి "నన్నెందు కిట్లా పరీక్షచేస్తున్నారు? నేను మీ కేం ద్రోహంచేశాను?" అని అడిగింది.

"నేను నీ కేం ద్రోహం చేశాను?" అన్నాడు దక్షిణామూర్తి.

"రొమ్ములకుంపట్లలే మీపనిదాన్ని నామీదెందుకు తెచ్చిపెట్టారు? అందరూ నన్ను చూసి నవ్వుతున్నారు."

"మన మధ్యతరగతివాళ్లకి ఒక బాధా? నాపని మని పంటావేం? నీకు పని చెయ్య నంటుందా ఏం?"

"మీకూ దానికి ఏదో ఉందిటగా?"

“అనూయా?” అన్నాడు దక్షిణామూర్తి.

“నాజన్మకి అనూయకూడానూ!...మీ కా మనిషిమీద ఇష్టంఉంటే దాని జీతంబబ్బులు నాచేతే ఇప్పించాలా?” అన్నది యశోద.

“నిన్ను ఊరికే ఇమ్మనలేదే. దానిచేత పని చేయించుకుంటావు. డబ్బు లిస్తావు. మెహరాబనీ ఏమీ లేదు.”

“మన దాంపత్యం ఇట్లా ఉంటే చాక దీన్ని ఈఇంట్లోనే ఎందు కన్నాను. దాన్ని పంపించేయ్యండి.”

“నాకు మాటకుమాట చెప్పే జబ్బుంది. మన దాంపత్యం ఇట్లా ఉంటే అందులో నా తప్పేమీ లేదు. దాన్ని కాల్చిస్తే నువ్వే పంపించేయ్యి. దానికి నాకూ నువ్వూకునే సంబంధం ఏమీ లేదు. ఆహోలలు వాడన్నమాటే నువ్వు అంటున్నావు. డబ్బు సంపాదించే పద్ధతినిబట్టే మాటలసాంఘా ఉంటుందికామాలు. నేను నీకోసం పత్తిత్తలే కూచున్నాననిమాత్రం అనుకోకు. నాకోసం నువ్వు పత్తిత్తలే కూచున్నావా అని నేను నిన్నడగలేదు” అన్నాడు రోషంగా.

“నేను అనని మాటలకూడా దేనికి దెప్ప తారూ?”

“ఎవరో కూసిన కూత నమ్మి నాకూ, దానికి ఏదో ఉందని నువ్వు నమ్మావా, లేనా? ఇది నిజమా అని అయినా నన్నడిగావా? నాకు లేని రంకుగురించి నువ్వు నిజం పట్టుకోవచ్చుగాని నీకు లేని రంకుగురించి నేను విచారించటం లేదనికూడా అనరాదా? నా కొక నీతీ, మీ అందరికీ వేరే నీతీ ఎందు కమలుజరుగుతున్నదీ నా కర్థంకాకుండా ఉంది” అన్నాడు.

పరాభవం పొందినదానల్లే యశోద వెళ్లి పోయింది.



ఆస్తిదావా గొంతుమీదికి వచ్చేసింది. చలమయ్య గారు ఎంత ఇష్టం లేకపోయినా కాంతంసలహాసహకా

రాలు తీసుకోక తప్పలేదు. ఇద్దరూ కలిసి పట్నం వెళ్లారు, పెద్దలాయర్లతో మాట్లాడడానికి. వాళ్లు బోలెడంత ‘...’ మాట్లాడారుగాని ఒకరు చెప్పినట్టు ఒకరు చెప్పలేదు. కొందరు “మీ కేం ఫర్వాలేదు. గట్టివాళ్లను పెట్టుకోండి. డబ్బుకు చూడకండి” అన్నారు. మరి కొందరు బద్దకసులు, “ఎందుకొచ్చింది? రాజీపడండి!” అన్నారు ఒక త్వష్టుడు మాత్రం మీరు “చిత్తుగా ఓడిపోతారు. ఇటువంటి కేసులోనే నెనక బొంబాయి హైకోర్టు తీర్పు మీకు విగుధంగా ఉంది. నేనే మీస్థానంలో ఉంటే ఆస్తి వదిలేసుకుంటాను!” అనే శాడు. ఎవరిమాట నమ్మాలో చలమయ్యకి తెలియలేదు. వైగా కానీతో పాద్యేనానికి కాంతం రూపాయిఖర్చు పెట్టిస్తాడు. టాక్సీలకిందా, హోటళ్లకిందా, స్టేషన్ల ఫీజులకిందా అయిదారువందలు చెల్లిందిగాని పర్యవసానం లేదు. వైపెచ్చు కాంతం “అప్పుడే ఏమి యింది? ఆవగింజలో అర్థభాగం కాలేదు” అన్నాడు.

ఆ బొంబాయి హైకోర్టు తీర్పు ఇక్కడ వర్తిస్తుందో లేదోనని విచారించటానికి మళ్లీ అందరిచుట్టూ తిరిగారు. కొందరు, “అబ్బే, ఇది వేరు, అది వేరు” అన్నారు. మరి కొందరు, “చెప్పలేం! జాగ్రత్తగా చూడాలి” అన్నారు. ఒకరిద్దరు, “జాగ్రత్తపడవలసిన విషయమే” అన్నారు.

చివరికి వ్యాజ్యంలోకి దిగటమే ఖాయమయింది. రాజీపడా లనే కోరిక అవతలివాళ్ల కుండా అని స్టేషన్ల నమ్మకంగా చెప్పారు.

“చూశావా, బావా? నువ్వు డబ్బుయిపోతోందో అంటావుగాని లోతుపాతులు తెలుసుకోవు. టాక్సీల్లో తిరక్కపోతే రోజుకు ఒక్క స్టేషన్కికన్న చూడలేం. వాడు మనకేసి చూడడు. అంతా ధైర్యం చెబుతున్నారు కనక దిగి చూడు. నా సహకారం నీ కెప్పుడూ ఉండనే ఉంది!” అన్నాడు కాంతం.

ఈవ్యాజ్యంతో మళ్లీ కాంతం చలమయ్యగారికి దగ్గిరవా డైనాడు.

వాళ్లిద్దరూ పట్నంనించి తిరిగివచ్చేసరికి యశోదలో చాలా మాగ్గు జరిగినట్టు కనపడింది. ఆమె దక్షిణామూర్తి మాటలకు ఇప్పుడు నవ్వుతున్నది. వాళ్లిద్దరూ కాపరంచేసే భార్యాభర్తల్లాగా ఉన్నారు.

కాంతానికి అంతా అర్థమయింది. దక్షిణామూర్తి సరిగా తను అనుమానించినట్టే చేస్తున్నాడు. వాడు హోటల్లో పని మానేసి నెలరోజులయింది. మళ్ళీ పనికోసం ప్రయత్నించినట్టు లేదు. తండ్రి ఊళ్లో లేనిరోజుల్లో యశోద "అబ్బాయి"కి కొత్త బట్టలు కొనిపెట్టింది, సిల్కుచొక్కాలు కుట్టించింది. ఈ దక్షిణామూర్తివెధవ తనని తోసిరా జని పీతం ఎక్కి కూచున్నాడు. వీణ్ణి దించాలి. తను కప్పపడి కేసు గెలిపిస్తే ఈ వెధవ అనుభవించనా? ఒక్క నాటికీ పీలుపడదు. తన బొందెలో ప్రాణం ఉండగా ఆపని జరగటానికి వీలేదు. వీడి భరతం పట్టించాలి.

కాని ఎట్లా?

నూటిగా నిజం చెప్పేస్తే? నిజంకన్న పదునైన అస్త్రం లేదు. ముందు వ్యాజ్యంపెట్టుకుని చలమయ్య తనని వొదులుకోలేదు. కాని ఇంకో అడ్డం ఉంది. నిజం తెలిసిపోతే యశోద ఇక ఎన్నటికీ తనని క్షమించదు. తనకు అపకారం జరక్కండా దక్షిణామూర్తిగాణ్ణి దాటించేస్తే యశోద యావజ్జీవమూ తనకు కృతజ్ఞురాలై ఉంటుంది. తను కేసు గెలిపించడూ మరీ?

దీని కేమిటి ఉపాయం?

తనవంటి రసికచక్రవర్తికి లొంగని దాన్ని వీడు ఇట్టే బుట్టలోవేశాడే! ఏముంది? నేనే నారాయణశాస్త్రినని ప్రమాణాలు చేసిఉంటాడు. పిచ్చి కట్టె నమ్మింది! ఏలేక్కప్రకారం చూసినా యశోద తనది! అటువంటి యశోదని కుక్క ముట్టుకున్నట్టు ఈ వెధవ ముట్టుకోనా? తను ఊళ్లో ఉంటే ఇంత పని జరక్కపోను.

ఏమిటి ఉపాయం?

ఆకాశరామన్న ఉత్తరం రాస్తే? యశోద చించి అతల పాచేస్తుంది. ఉత్తరం చాలదు. మనిషి ఒత్తిడి కావాలి. పోలీసులదగ్గర చార్జి పెడితే, వీడు మరొక డని? రుజువు చేసుకోవలసి వస్తుంది.

వెదన, కోటలో కూర్చున్నట్టు ఎంత బలంగా కూచున్నాడో! అందుకే వాడి కా ధైర్యం. వాడి కూడా నిజంగా బుర్ర వుంది.

ఒక బుర్రగలవాడు మరొక బుర్ర గలవాణ్ణి గుర్తించటంలో స్వారస్యం ఉంది. కాంతం అటువంటి స్వారస్యం ప్రకటించాడు. కాని తన ప్రయత్నం మాత్రం మానలేదు.

రెండు రోజులు గడిచినై. ఒకరాత్రివేళ కాంతాని కొక ఆలోచన—ఒక గొప్ప, అద్భుతమైన, అత్యద్భుతమైన, బ్రహ్మాండమైన, తల పగిలిపోయే ఆలోచన—తట్టింది. రాత్రల్లా నిద్రపట్టలేదు. ఇంత గొప్ప ఆలోచన తనకు కాగా తట్టిం దనుకున్నాడు. దీన్ని ఎప్పు డాచరణలో పెండామా, ఎప్పుడు తెల్లారుతుందా, ఎప్పుడు నారిగాణ్ణి చూస్తానా అని నిద్రలేకుండా రాత్రల్లా తహతహలాడాడు.

నారిగా డెండుకంటే, వాడులేకుండా ఈ ఆలోచన ఆచరణలో పెట్టటం కష్టం!

౧౧

మర్నాడు తెల్లవారింది. అయితే అందరికీ ఒకవిధంగా తెల్లవారలేదు. కాంతానికి భళ్లున తెల్లవారింది. యశోదకి దక్షిణామూర్తికి చాలా అందంగా తెల్లవారింది. ఒక రాత్రివేళ ఆమె అతని గదికి వెళ్లింది. తెల్లవారుజామున ఇద్దరూ కిటికీదగ్గర నిలబడ్డారు.

"రోజు ఇట్లా ఆరంభం కావాలి!" అన్నాడు దక్షిణామూర్తి ఆమె చెంప ముద్దుపెట్టుకుని.

"ఇక నేను పోవాలి!" అన్నది యశోద.

"అవును, పోవాలి!" అన్నా డతను, ఆమెను చుట్టిన చేతులు తియ్యకుండానే.

“మంచి అబ్బాయిలు అల్లరి చెయ్యకూడదు.”

“మంచి అబ్బాయిలు చేసేపనులు అల్లరి కావు!”

“పోతానమ్మా!”

“అట్లా మంచిగా అడిగితే పోవచ్చునమ్మా!”

ఆపూట దక్షిణాగూర్తి కాలకృత్యాలు తీర్చుకుని, స్నానంచేసి బట్టలు వేసుకుంటుండే సమయానికి ఎనిమిది గంట లయింది. ఆసమయానికి యశోద కాఫీ తెచ్చి తని బల్లమీద పెట్టి, “మీకోసం ఎవరో వచ్చారు, చెప్పకోండి!” అన్నది.

కొట్టినట్టుగా వెనక్కు తిరిగి దక్షిణాగూర్తి “నాకోసం ఎవరోస్తారు?” అన్నాడు.

“పాపం, ఆవిణ్ణి చూడటానికి మీరు వెళ్లక, అంత ముసలిదాన్ని మీకోసం రప్పిస్తారా?” అన్నది యశోద.

“ఎవ రా ముసలిది? ఏమిటి ను వ్వంటున్నది?” అన్నాడు దక్షిణాగూర్తి కంగారుగా.

“కనక్కోలేరు; పాపం, చెప్పేస్తాను—మీ నాయనమ్మా!”

దక్షిణాగూర్తి గదిలోనించి పరిగెత్తాడన్న మాట. అవ్యామనాలు కలుసుకొని ఏం చేసుకుంటారో చూదామని యశోదకూడా అతనివెంటే పరిగెత్తింది.

ఎన్నభైవీళ్ల వృద్ధు మంచంమీద వొంగి కూచుని ఉంది. ఆవిడికి దక్షిణాగూర్తి అలికిడి వినపడ్డట్టే లేడు. ఆమెవెంట వచ్చిన కుర్రవాడుకాబోలు అంతదూరాన చూరుకేసి చూస్తూ నిలబడ్డాడు.

ఆమెను చూడగానే దక్షిణాగూర్తి కొయ్య బారిపోయినట్టు ఆగాడు—ఒక్క క్షణంపాటు. ఆ క్షణంలోనూ యశోద అనమానాలన్నీ తిరిగి వచ్చినై. ఆవిడను చూసి తన మొగు డెందు కట్లా బిగుసుకు పోవాలి? ఇదేనా అతనికి నిజమైన పరీక్ష?

దక్షిణాగూర్తి రెండంగళ్లో ముసలిదానిదగ్గరికి వెళ్లి ఆమెపక్కనే కూచుని రెండుచేతులూ పొదివి

పట్టుకుని “ఏం, నాయనమ్మా? నా కోసం వచ్చావా?” అన్నాడు.

“అందులో ఏముంది? మీ నాయనమ్మ అని నేను ఎందుకు చెప్పానూ? నా తెలివి తెల్లారా!” అనుకున్నది యశోద.

“ఎన్నా శ్లయిందిరా, బాబూ! లేచిపోయినా వుటగా! ఏదీ మొహం చూడనీ!” అంటూ ముసలిది దక్షిణాగూర్తి మొహమూ, బుజాలూ తడివింది. “మాట వినపడదు గదా! కళ్లు కనపడవు గదా!”

“మరెండు కొచ్చావూ? నేనే వచ్చేవాణ్ణిగా!” అని అరిచాడు దక్షిణాగూర్తి.

“నువ్వా? నీకు నాగొడవే పట్టింది?”

“అదేమిటి, నాయనమ్మా! ఇక బతికినన్నాళ్లు నాదగ్గరే ఉండు!”

“నీ మొహం! నీశండ్రి నా మొహాన మొద్దులు పెట్టాడా? నవు చేస్తావు! ఏమిటో!...నీకు మీతాత పేరు పెట్టుకోమంటే విన్నాడూ? వాడి జన్మ చెడా!”

“ఆయన పెట్టకపోతే నేపెట్టుకోను, నాయనమ్మా?”

“ఏదో, ఏపే రయితే ఏం? నాలుక్కాలాల పాటు బాగుండు, నాయనా. నీకడుపు చల్లగా! నీతల్లి కడుపు చల్లగా!”

ముసలావిడ ఈమాట లంటూ ఉండగా వీధినాట కంఠం బాణాసురుడు వచ్చినట్టు కొంతం, ఎవరో ఒక పెద్దమనిషిని వెంటబెట్టుకుని దూకుడుగా వచ్చి, యశోదను చూస్తూనే, “నాన్న ఏడే?” అన్నాడు. ఈ సమయానికే ఆరెండో వ్యక్తి అకస్మాత్తుగా దక్షిణాగూర్తిని చూసి మొహం చాటంత చేసుకుని, “ఏం కోయ్, దక్షిణాగూర్తి! ఇక్కడున్నావేం? నిన్ను నేను కిందటిసారి చూసినప్పుడు నవు పూనాలో ఏదో ఆఫీసు చియుతున్నావే!” అన్నాడు.

దక్షిణామూర్తి లేచి నిలబడ్డాడు. అతని మొహం పాలిపోయింది. పెదములు వొణుకుతున్నాయి. అతను ఒక్కసారి యశోదకేసి చూసి మళ్ళీ తనను పలకరించిన మనిషి కేసి చూశాడు.

“ఏమిటి, నన్ను గుర్తించా?” అన్నాడా మనిషి.

“ఏమిటా? వీడి పేరు నారాయణశాస్త్రి కామా? ఇంకో పేరుతో పిలుస్తావేం?” అన్నాడు కాంతం తనతో వచ్చినవాడితో.

“వీడా? వీడి పేరు నారాయణశాస్త్రి?” పెద్ద నవ్వు. “వీడు దక్షిణామూర్తిరా!”

“ఛా!”

“వీడు ఆ పూనాలో పాకిపని చేసుకునేవాడు!”

“ఓరి, త్వష్ట్రుడా?... ఎంత పని చేశాడూ? మాబాపకి భలే బోపివేశాడే! నిష్కారణంగా మా మేనగోల్ని గోతిలో తోశాడే! కొంప లంటు కున్నయ్యే! ఇదేం ప్రారబ్ధంరా, భగవంతుడా?” అని కాంతం వాపోవసాగాడు.

ఈ సంభాషణంతా వింటున్న యశోదకి దవ పుట్టుకొచ్చింది. ముచ్చెమటలు పోసివై. తల తిరి గింది. మోకాళ్లు నీరసించాయి. ఆమె కాంతంకేసి, తన మొగుడికేసి వెర్రిదానల్లే చూడసాగింది. ఈ సంభాషణంతా ఒకెత్తూ, దక్షిణామూర్తిమానం ఒకెత్తూ అయింది ఆమె ప్రాణానికి. అతను ఒక్క మూతైనా ఆడడేం? వీళ్లనే మాటలన్నీ అబద్ధాలనడేం? అట్లా చూస్తూ నిలబడతాడేం? అత నట్లా రాతిబొమ్మల్లే నిలుచునేకన్న వాళ్లు చెప్పేది నిజమన్నా తనకు ఊపిరిసలిపేటట్టు కనబడది.

ఈ సమయానికి సరిగా చలమయ్య గారు వచ్చాడు. ఆయన వస్తూనే వీటో జరిగిందని పసికట్టాడు.

“ఏమిటా, కాంతం? ఏమిటి? ఏమిటి?” అన్నాడు తనకే అర్థంగాని ఆడుర్దాతో.

“ఇంకా ఏమిటంటా వేమిటి? వీడు నారాయణశాస్త్రి కాడుట. వీకి ఆసలుపేరు... అదేమిటి? దక్షిణామూర్తిట. మనవాడు పూనాలో చూశాట్ట. బాగా ఎరుగునట! నీ కొంప నిలువునా కూలింది. నీ కూతురి బతుకు గంగలో కలిసింది. ఏం చేస్తావో చెయ్యి! ఎవరిఖర్మ కెవరు కర్తలు!” అన్నాడు కాంతం.

చలమయ్యమటుకు తొణకలేదు. అందుకు ఆయన్ని నిజంగా మెచ్చుకోలిసింకే. ఆయన దక్షిణామూర్తికేసి తిరిగి, “ఏమిటి ఇదంతా? నవు మా అల్లుడివి కావా?” అన్నాడు.

“ఇప్పుడిక అల్లుడే!” అన్నాడు కాంతం, హాస్య ముకుని.

“భక్, ను పూకుకో!... ఏమిటోయ్? పలకవేం? నిన్నే?” అన్నాడు చలమయ్య.

ఈసారి దక్షిణామూర్తి కోరు విప్పాడు. అతను మాట్లాడుతుంటే అతని కెవరూ అడ్డం రాలేదు. కాంతం అడ్డం పోదా మనుకున్నాడుగాని సాధ్యం కాలేదు.

“నాపేరు నారాయణశాస్త్రి అని నేనెన్నడూ అనలేదు. ప్రాణం దక్కించుకునేటందుకైనా నేనాపేరు చెప్పకోను. ఈ మనిషి చెప్పినట్టు నేను ఆఫీసులు ఊప్పిన మాట ఇంచుమించు నిజమే గాని, ఈయన ఈ క్షణంరకూ నన్నెన్నడూ చూడలేదు. ఆయన నాపేరు కనకున్నట్టే ఈయనపేరు నేను కూడా చెప్పగలను—నారిగాడు.”

దక్షిణామూర్తి ఈమాట అనగానే కాంతం వెంట వచ్చిన స్నేహితుడి మొహం కందగడ్డ అయింది.

“ఈ సంగతి నా కెట్లా తెలుసునంటే: పూనాలో ఒకరోజు రాత్రి వారిగాడనే ఒక పగటిబాగోతుణ్ణి గురించి ఈ కాంతంగారు నాకు చాలాసార్లు చెప్పారు. ఈయన ఎంత నటనైనా చెయ్యగలడుట.

ఎంతమందికో ఓపీ వేశాడుట. ఎన్ని భోజనాల్లో, ఆకాశరామన్న ఉత్తరాలలో రాశాడుట. ఈయన ఇక్కడ చేసిన నటననుబట్టి ఈయన నారిగాడే నని గ్రహించాను. ఈయన మొహం జేవురించటం చూస్తే నేను పొరపాటుపడలే దని తెలిసింది.

“ఇక నే నిక్కడికి రావటం విషయం: నాఅంతట నేను రాలేదు. పూనానించి ఇక్కడికి టిక్కెట్టు కొనకొక్కవటానికి నాకు డబ్బెట్లా వస్తుంది- ఆఫీసులు తుడిచేవాడికి? నామీద కాంతంగారు పెట్టు బడి చేశారు. నే నేం చెయ్యాలో ఒకరోజుల్లా బోధ పరిచాడు. వివరాలన్నీ బాగానే చెప్పాడు. ఈముసలి దాని మాటమాత్రం చెప్పటం మరిచాడు. బహుశా ఆయన కివిణ్ణిరించి తెలిసిఉండదు.

“నేను అచ్చగా కాంతంగారు చెప్పినట్టే చెయ్యలేదు. కాలిదాసుగారి కవిత్వానికి నావైత్యం చాలా జతచేశాను. లేకపోతే నేను మీతోనూ, మీ అమ్మయితోనూ సాధ్యమైనంత త్వరలో స్నేహ బాంధవ్యాలు ఏర్పాటుచేసుకుని, ఈవిషయన్న ఆర్తంతా నాపేర రాయించుకుని అందులో సహం భాగం కాంతంగారి పేర రిజస్టరు చెయ్యవలసింది! నే నాపని చెయ్యలేదు. మీ యిద్దరితోనూ పీలయినప్పుడెల్లా పోట్లాడాను. యశోదను దూరాన ఉంచటానికి ప్రయత్నంచేసి ఆకర్షించానట్లే ఉంది. కాని నేను పశ్చాత్తాపపడటంలేదు. యశోదలో మానవత్వం ఉంది. అటువంటి మనిషి ఒంటరిజీవితం గడపటం చాలా అన్యాయం.”

“అంగుకని నువు వచ్చి మొగుడుతనం మీద వేసుకున్నావా?” అన్నాడు చలమయ్య పట్టు ఓగబట్టి.

చలమయ్య మాట్లాడగానే కాంతానికి ధైర్యం వచ్చింది.

“వీడు ఆరిలేరిన గజదొంగ. వీడు నన్ను గురించి చెప్పిన వన్నీ పచ్చిఅబద్ధాలు! టి మోసం, మోసం!” అన్నాడు కాంతం గొంతు చించుకుని.

“ఏమిటి? పాపం, ఈ పెద్దమనిషి నారిగాడు కానే కాదా?” అన్నాడు దక్షిణామూర్తి అమాయి కంగా.

‘నారిగాడు’ కాంతంకేసి తిరిగి, “నీమొహ మల్లే ఉంది! నీవెథవ ఆలోచనలూ, నువ్వునూ!” అంటూ బయటికి వెళ్లాడు.

ఈసారి చలమయ్యగారు మాట్లాడేటప్పుడు గొంతు కొంచెం వొణికింది.

“నాబావమరిదిబతుకు నే నెరుగుదును. నువు చెప్పినంతా వాడు చెయ్యగలవాడే! కాని నువు — నువుకూడా ఎందుకింత పని చేశావు? నువు చూడబోతే డబ్బు కాశపడ్డవాడల్లే లేవు. నీలో పెద్దమనిషిలక్షణాలు కొన్ని ఉన్నట్టు కనిపిస్తుంది. నీకు నేనూ, నాకూతురూ ఏం ప్రాహం చేశాం? మమ్మల్నెండు కిట్లా అపఖ్యాతిపాలూ, నవ్వులపాలూ చేశావ్? ఇదేం పని, నాయనా?” అన్నాడు చలమయ్యగారు కళ్ల నీళ్లపర్యంతమై.

“అపఖ్యాతీ! నవ్వులూనూ!” అని గొణు క్కుంటూ దక్షిణామూర్తి వొంగి ముసలమ్మచెవిలో గట్టిగా, “నాయనమ్మా, నీమొగుడిపే రేమిటో చెప్పవూ?” అన్నాడు.

ముసలావిడికి అంత అయోమయంగా ఉంది. ఎవరెవరో వచ్చి ఏమేమిటో మాట్లాడారు. ఆవిడికి ఒక్కరూ సరిగా వినిపించలేదు, ఒక్కటి వినిపించ లేదు. దక్షిణామూర్తి అడిగిన ఈ ప్రశ్నకు ముసలా విడ చప్పుడుకాకుండా నవ్వి, “మొగుడిపేరు చెబుతా రుట్రా?” అంది.

“ముసలి వానికూడా స్కినేనా? చెప్పదూ!” అన్నాడు దక్షిణామూర్తి.

“బతికున్న కాలంలో ఆయన పేరు దక్షిణా మూర్తిశాస్త్రిలు” అన్నది ముసలమ్మ.

దక్షిణామూర్తి నకుము పట్టుకుపోయినవాడల్లే వెళ్లిగా లేచి మళ్లీ నిబారుగా నిలబడ్డాడు.

“మానాన్న నాకు మాతాతపేరు పెట్టలేదు. ఆయన చావగానే నే నాపేరు పెట్టుకున్నాను. మానాన్నను మీ రెగరు. ఆయనకడుపున పుట్టటంకంటే మహాపాతకం నేను చెయ్యలేదు. ఆఫీసులు తుడవటం మంచివాళ్ళూ, సత్పురుషులూ చేసే పని! మానాన్న చావగానే నేను స్వేచ్ఛకోసం లేచిపోయానాను. ఆయన చేసిన పెళ్లికూడా నాకు విషమే అయింది. కాని దైవవశాత్తూ నాభార్య నాకు మళ్ళా దొరికింది!”

“నేను నమ్మను. ఇదంతా ఏదో ఎత్తు. అసలీ ముసలి దెవరు? వీడు నాకు హోటల్లో దొరికిన ఒక అనానుకుడు. వీడే మనకు కాలసిన మనిషి కావటం అసంభవం. కప్పే రాజుకొడుకు కావటానికి ఇదే మన్నా కథా?” అన్నాడు కాంతం తన రంకు కాస్తా బయటపెట్టేసుకుని.

“ఒక్కక్షణంకింద మనం పూనాలో కలుసుకున్నమాట అబద్ధమై ఇంతలో ఎట్లా నిజమయింది? నీకు నేను దొరికా ననుకుంటున్నావు. జరిగింది అది కాదు. నాకే నవు దొరికావు. నాలుగురోజులు వరసగా నిన్ను చూసి ఎక్కడ చూశానా ఈ మొహం అనుకున్నాను. అయిదోరోజు నాపెళ్లిలో చూశానని జ్ఞాపకంవచ్చింది. నేనే అప్పుడు నిన్ను పలకరించాను. నన్నిక్కడికి తెచ్చిన కీర్తి నీకే దక్కుతుందిలే. నేను కాదనను. నవుకూడా నా మొహం, తెలియకుండానే, పోల్చుకుని ఉంటావు. నన్ను తెచ్చి యశోద మొగుడని నాటకం ఆడాలని ఊరికే స్ఫురించలేదు. ఇంకొక మొహం చూస్తే నీ కా ఆలోచనే తట్టిఉండదు. మొదటిసారి నీ ఆలోచన విన్నప్పుడు నిర్ఘాంతపోయినాను. అప్పుడన్నా నన్ను పోల్చుకుంటా వను

కున్నాను. నవు పోల్చుకోలేదు. ఆతరవాత నిన్ను సులభంగానే మోసంచేశాను. ఆహోబల్లో నవు నన్ను బెదిరించినప్పుడు నాకు నవ్వొచ్చింది. నీజుట్టు నా చేతిలో ఉందిని నీ కేమాత్రమూ తెలీదు. నాధైర్యం చూసి నవు నేను చాలా సాహస్వి ననుకుంటా వనుకున్నాను. ఔనా?”

“నీసాహసం మంపినట్టే ఉంది!” అంటూ కాంతం వెళ్లిపోయాడు.

“ఒరే, మళ్ళీ ఈగడప తొక్కకు! విన్నావా?” అని చలమయ్య కేకపెట్టాడు.

“బతికించావు, నాయనా! నాకు మొదటినించి అనుమానంగానే ఉంది. మాకాంతంమాటలు వినేసరికి అనుకున్నంతా అయిందనుకున్నాను”—అన్నాడు చలమయ్య.

ఇంతసేపూ దక్షిణాగూర్చి యశోదకేసి చూడలేదు. ఇప్పుడా మెకేసి తిరిగాడు. ఆ మొహంలో అతనికి కాలసిన భావం గోచరించింది.

౧౨

మరోగంటకు చలమయ్యగారు వంటింట్లోకి తొంగిచూశాడు. యశోద వంటప్రయత్నంలో ఉంది.

“అన్నట్టు, అమ్మాయ్, వాళ్లు గాజీబేరానికి వస్తున్నారే. మన స్టీవర్లు రాజీపడవ చ్చంటున్నారు.”

“రాజీ అవువాం, నాన్నా! ఏమిటి వెధవ వ్యాజ్యాలపేడ” అన్నది యశోద.

“నీకూ ఆ బుద్ధి పుట్టిందీ?” అంటూ వెళ్లిపోయాడు చలమయ్య.

